


સાળખીથી

સાવ

છૂટાં



અશોક ચાવડા 'નેટિલ'

ડાળખીથી સાવ છૂટાં

(પ્રતિબદ્ધ કવિતાસંગ્રહ)

અશોક યાવડા ‘બેદિલ’

ડાળખીથી સાવ છૂટાં થૈ ગયેલાં પર્ણાંમાં;
કેટલા નીચા તમે મૂક્યા અમોને વર્ણાંમાં.
કૂબ કુંતીની જ કારણ દેહનું તોયે છતાં,
પાર્થમાં ગણના તમારી ને અમારી કર્ણાંમાં.



રનાદે પ્રકાશન

Dalkhi thi Saav Chhutan

Committed Poetry by **Ashok Chavda 'Bedil'**

RANNADE PRAKASHAN-2012, Reprint-2014

ISBN : 978-93-82456-08-7

© મૈત્રી-હર્ષિલ

www.ashokchavda.com

સંસ્થાપક : મનહર મોદી

પ્રેરક : જયેશ મોદી

પ્રથમ આવૃત્તિ : ૬, ડિસેમ્બર ૨૦૧૨ (ડૉ. બાબાસાહેબ આંબેડકર નિર્વાણદિન, ૧૯૫૬)

બીજી આવૃત્તિ : ૨૨, ફેબ્રુઆરી ૨૦૧૪

આવરણ અને કવિ તસવીર : સંજય વૈદ્ય

મુખપૃષ્ઠ સજાવટ : નિર્મળ સરતેજા

પુસ્તક સજાવટ : મૈત્રી પ્રિન્ટપેક, અમદાવાદ-૩૮૦૦૧૩

મુદ્રક : ઈઝી પ્રિન્ટ, શાહીબાગ, અમદાવાદ

પ્રકાશક :

હંમેશ મનહર મોદી

રન્નાદે પ્રકાશન,

૫૮/૨, બીજે માળ, દેરાસર સામે, ગાંધી રોડ, અમદાવાદ-૩૮૦૦૦૧

ફોન : ૨૨૧૧૦૦૮૧-૬૪ ફેક્સ : ૦૭૯-૨૨૧૪૬૧૦૯

ઈ-મેલ : rannade_2002@yahoo.com

વેબસાઈટ : www.rannade.com

મૂલ્ય : રૂા. ૮૦-૦૦

अर्पण...

परम स्नेही श्री मनीषी ज्ञानीने...

अने

आदरणीय डॉ. श्री चंद्रकान्त मહેताने...

સ્મરણ

- મધુકાન્ત કલ્પિત, દિલીપ દવે, જયંત પરમાર
- બ્રિજેશ ભટ્ટ, સંજય ભાવે, સૌમ્ય જોશી, ડૉ. હર્ષદેવ માધવ, ગોવર્ધન બંજારા, ડૉ. થોમસ પરમાર, સુભાષ બ્રહ્મભટ્ટ, ડૉ. ચન્દ્રકાન્ત મહેતા
- પ્રવીણ ગઢવી, ચંદુ મહેરિયા, સાહિલ પરમાર
- ડૉ. મોહન પરમાર, હરીશ મંગલમ્, યશવંત વાઘેલા
- નટુભાઈ પરમાર, મનસુખ વાઘેલા, બાલકૃષ્ણ આનંદ, ભી. ન. વણકર
- કિસન સોસા, હરજીવન દાફડા, મનીષ પરમાર, નીલેશ કાથડ, અરવિંદ વેગડા
- ચંદ્રાબહેન શ્રીમાળી, પ્રિયંકા કલ્પિત, મીના કામલે
- રાજુ વાઘેલા, તુષાર પરમાર, પરેશ પરમાર, ઉમેશ સોલંકી, મેહુલ મકવાણા, જયસુખ વાઘેલા, ધીરુ કોટવાલ, અરવિંદ પરમાર
- હર્ષદ ત્રિવેદી, ધૂની માંડિલયા, વિનોદ ગાંધી, કુમારજૈમિની શાસ્ત્રી
- ડૉ. રંજના અરગોડે, ડૉ. રૂપા મહેતા, ડૉ. ચંદ્રકાન્ત મહેતા, ચંદ્ર દૂધરેજિયા, રજની ઠાકર, પ્રશાંત જાદવ
- સી. યુ. શાહ કોમર્સ કોલેજ, એચ. કે. આર્ટ્સ કોલેજ, સેન્ટર ફોર ડેવલપમેન્ટ કોમ્યુનિકેશન, હીરામણિ ઇન્સ્ટિટ્યૂટ ફોર મીડિયા એજ્યુકેશન એન્ડ રિસર્ચ
- એ સહુ મિત્રો-સ્વજનોનું જેમણે મને સંશોધનના તાપમાં તપતો જોયો.

સલામ

- પ્રવીણ પંડ્યા, ડૉ. નીરવ પટેલ, મનીષી જાની
- ડૉ. રમેશચંદ્ર પરમાર, વાલજીભાઈ પટેલ, ઈન્દુકુમાર જાની
- જોસેફ મેકવાન, દલપત ચૌહાણ, રાજુ સોલંકી, ડૉ. પી. જી. જ્યોતિકર

આભાર

- હયાતી, શબ્દસૃષ્ટિ, કવિલોક, નયા માર્ગ, દલિત ચેતના, ચાહના, અવસર, નિસબત, દલિત અધિકાર
- ગુજરાતી દલિત કવિતા, નિસબત
- <http://gujdalit.blogspot.in>, <http://gujaratidalitsahitya.blogspot.in>

મારી સામાજિક નિસબત

બાળપણમાં ટેલિવિઝન પર ‘મહાભારત’ જોવાનું ગમતું. મને એમાં ‘એકલવ્ય’, ‘કર્ણ’, ‘અશ્વત્થામા’ અને એના જેવા અનેક પીડિત પાત્રોની વેદના ખળભળાવી નાખતી. આ સિરિયલથી એટલો પ્રભાવિત થયો કે ‘મહાભારત’ વાંચતો થયો. સમજણ પડતા વાર લાગી અને જ્યારે સમજાયું ત્યારે સમજાયું કે ‘એકલવ્ય’નો તો અંગૂઠો ગયો પણ ‘કર્ણ’ અને ‘અર્જુન’ તો એક જ કૂખે જન્મ્યા હોવા છતાં ‘રાધેય’ અને ‘કુંતેય’ વચ્ચેની ખાઈ ‘મહાભારત’ના સમયથી માંડીને આજેય એટલી અને એવી ને એવી જ અકબંધ છે.

શાળા-કોલેજમાં પ્રવેશ સમયે કોઈ ચર્ચાનો વિષય હોય ત્યારે ‘રિઝર્વેશન’ શબ્દની જ મોકાણ મંડાતી. આ મોકાણે મને અંદરથી મજબૂત બનાવ્યો. અને કદાચ એટલે જ હું હંમેશાં જનરલ સીટ માટેના જે એડમિશન કાર્ડટેરિયા હોય તેના કરતાં પણ વધારે માર્ક્સ મેળવીને ઓપન કેટેગરીમાં એડમિશન લેતો થયો. આમ, ઓપન કેટેગરીમાં રહીને મારી જાતને જરા અળગી રાખવાનો પ્રયત્ન કરતો રહ્યો. અલબત્ત, ગુણવત્તા અને પ્રતિભાને જાતિ સાથે ક્યારેય ન જોડવી જોઈએ એવું મારું દૃઢપણે માનવું છે. પણ કમનસીબે આપણે ત્યાં હજુ ‘એકલવ્ય’ને હાથ આપવાને બદલે એનો અંગૂઠો જ કાપી લેવામાં આવે છે. પહેલા આંખ સામે કપાતો હવે બીજી કોઈ રીતે. આ શહેરી માનસિકતા છે.

ખૈર. પ્રાથમિક શિક્ષણથી જ સાહિત્યના પ્રેમમાં પડ્યો જે આગળ જતાં કવિતાલેખન સુધી વિસ્તર્યો. ૧૯૯૭-૯૮માં ચાંદખેડામાં શ્રી મધુકાન્ત કલ્પિતને ત્યાં અવારનવાર આ પ્રકારની કાવ્યચર્ચા માટે મિત્ર દિલીપ દવે સાથે જવાનું થતું. જેમાં અનેક મિત્રો જોડાતાં. મારા માટે આ નવો અનુભવ હતો. સમય સરકતો ગયો ને હુંય સરકતો ગયો. સંપૂર્ણ અભ્યાસરત-સાહિત્યરત થયો.

સી. યુ. શાહ કોમર્સ કોલેજમાં પ્રા. બ્રિજેશ ભટ્ટ સાથે સાહિત્યની ચર્ચાઓ થતી, પરિણામે કારકિર્દીની દોટમાં કોમર્સના સ્નાતક થયા બાદ પુનઃ આર્ટ્સનું શિક્ષણ શરૂ થયું. આ વખતે ગમતો વિષય હતો - અંગ્રેજી સાહિત્ય. અભ્યાસની સાથે જ અભ્યાસક્રમ સિવાયની ‘બ્લોક પોએટ્રી’ વાંચતો થયો. વળી, કોમર્સના અભ્યાસ વખતે જ ગૂજરાત વિદ્યાપીઠમાં ઉર્દૂ ભાષા શીખવાનું શરૂ કર્યું હતું, જ્યાં શ્રી નીરવ પટેલ સાથે પરિચય થયો. હવે હું સામાજિક અને સાહિત્યિક રીતે પુખ્ત હતો. એચ. કે. આર્ટ્સ કોલેજમાં શ્રી સંજય ભાવે અને શ્રી સૌમ્ય જોશી સાથે સામાજિક નિસબતની અનેક પ્રવૃત્તિઓમાં પ્રસંગોપાત્ત જોતરાવાનું થયું. આ પ્રવૃત્તિએ પણ મને અંદરથી ઘડ્યો છે.

આ બાજુ ‘બુધસભા’માં નિયમિત જવાનું થતું. ‘બુધસભા’માં શ્રી પ્રવીણ પંડ્યા સાથે આત્મીયતા બંધાઈ. શ્રી પ્રવીણ પંડ્યા અને ડૉ. રંજના અરગડે - આ દંપતીએ મને ઘણા સામાજિક પાઠ ભણાવ્યા છે. આ બધું ભાથું લઈને અનુસ્નાતક કક્ષાનું શિક્ષણ આરંભ્યું. અહીંથી જ એક નવી દિશા ઊઘડે છે. ‘માસ્ટર ઈન ડેવલપમેન્ટ કોમ્યુનિકેશન’ના અભ્યાસના ભાગરૂપે એક લઘુ સંશોધન કરવાનું હતું. મારામાં સામાજિક અને સાહિત્યિક બેઉ ચેતનાનો સંઘર્ષ ચાલતો હતો. વળી, તે સમયે તમામ શિષ્ટ સામયિકોમાં મારી કવિતાઓ પ્રકાશિત થતી હતી. અભ્યાસના ભાગરૂપે રિસર્ચ કરવાનું હતું. થયું, કવિતા પર જ કામ કરીએ. અને શ્રી મનીષી જાનીના માર્ગદર્શન હેઠળ ‘ગુજરાતી દલિત કવિતાનો ઉદ્ભવ અને વિકાસ’ વિષય પર સંશોધન શરૂ થયું. બસ પછી તો રોજ શ્રી મનીષી જાનીને ત્યાં અનેક ચર્ચાઓ થતી રહેતી જે મને ઘડતી રહી. આ સંશોધને મને અનેક દલિત કર્મશીલોનો પરિચય કરાવ્યો.

આ લઘુ સંશોધનની આંગળી ઝાલી મેં પીએચ.ડી.ના મહા સંશોધન તરફ દોટ મૂકી અને પરિણામ સ્વરૂપે ડૉ. ચંદ્રકાન્ત મહેતાના માર્ગદર્શન હેઠળ ‘ગુજરાતના દલિત સામયિક પત્રકારત્વની વિકાસયાત્રા’ વિષય પર પીએચ.ડી.નું સંશોધન થયું. દલિત સામયિકોના અભ્યાસે મને અંદરથી હચમચાવી દીધો. આ સંશોધને મારી સમજણને એક નવી દિશા, એક નવો ઓપ આપ્યો.

આમ, શ્રી નીરવ પટેલ, શ્રી પ્રવીણ પંડ્યા અને શ્રી મનીષી જાની - આ ત્રિવેણી સંગમે મારામાં જે સામાજિક ચેતનાનાં બીજ રોપ્યાં, એ ક્રમશઃ વિકસતાં ગયાં. પરિણામે હું મારી જાતને વ્યક્તિ તરીકે ઓગાળી એક આખા ‘પીડિત

સમાજ' સાથે સાંકળતો થયો. મને એમ થતું કે માત્ર 'દલિત' સંજ્ઞા એ કોઈ ચોક્કસ જાતિ પૂરતી ભલે સીમિત હોય પણ એ સહુ કોઈ 'દલિત' છે જેને વિના કારણે અપમાન સહેવું પડતું હોય. 'દલિત' હોવું એ કોઈ વ્યક્તિવિશેષના હાથની વાત નથી. એ તો કુદરતી પ્રક્રિયાનો જન્મ સહજ ભાગ છે અને જેના ભાગમાં જે હોય તે તેનું ભાગ્ય. આપણા સમાજમાં સામાજિક માળખું જ એવું છે કે અહીં 'દલિતો'નો પાર નથી. કોઈ મને તો કોઈ કમને 'દલિત' હોય જ છે. કોઈ જન્મજાત દલિત હોય છે તો કોઈ જન્મયા પછી કહેવાતાં સામાજિક-આર્થિક કારણોને લીધે. પરંતુ મારા સમયના સાહિત્યમાં આ બધું સ્પષ્ટતા-સ્વચ્છતા અને સાચુકલી સંવેદના સાથે હજુ આવતું નહોતું. હા, મુશાયરામાં બે ઘડી કહેવાતી પીડાનો અંચળો ઓઢીને તાળીઓ ઊઘરાવી લેવા આવાં સંવેદનોનો ઉપયોગ અવશ્ય કરી લેવાતો. પણ હું કંઈ જુદું જ વિચારતો હતો. એ ટોળામાંથી મારી જાતને અળગી રાખી ગુજરાતી-અંગ્રેજી-ઉર્દૂ-હિન્દી સાહિત્યનો સતત અભ્યાસ કરતો રહ્યો. આ તમામ સાહિત્યમાં માનવકેન્દ્રી સંવેદનાઓ ફંફોસતો રહ્યો. ક્યાંક મળતી તો ક્યાંક ન મળતી.

હકીકતમાં પીડાનું શાબ્દિક અવતરણ જ કાવ્યપદાર્થ છે. તો શોષિત-પીડિત હોવું પણ પીડા. એ રીતે પ્રતિબદ્ધ કવિતાનું અવતરવું એ એક પીડાનું બીજી પીડામાં એકરૂપ થવું. મારા મતે તો કોઈ પણ કવિતા પહેલાં તો કવિતા જ છે અને એટલે જ કવિતાના ધારાધોરણ એને સહજ રીતે લાગુ પડવાના છે. સામાન્ય રીતે આવી કવિતા આકોશ અને હૈયાવરાળ ઠાલવવા માટે લખાય છે એવી એક છાપ પ્રવર્તે છે. પણ આ સંજ્ઞા વિશાળ છે, જે અન્યાય સામે અવાજ ઉઠાવતી વિદ્રોહી કવિતા ઈત્યાદિને પોતાનામાં સમાવી લે છે. દલિત, આદિવાસી, સ્ત્રી તથા જેમને રંગભેદ કે ધર્મભેદને લીધે સહેવું પડે છે. એ સહુ કોઈનો સઘિયારો છે જેમને કોઈ ને કોઈ રીતે અન્યાયનો ભોગ બનવું પડ્યું છે, શોષાવું પડ્યું છે, હિજરાવું પડ્યું છે. મારા આ થોડા અનુભવે મને લાગ્યું છે કે આ કવિતા ઘણી વધારે માવજત માંગી લે છે. કારણ કે પ્રતિબદ્ધ કવિતાએ બે રીતે પોતાને સાકાર કરવી પડે છે - એક તો પોતીકી અભિવ્યક્તિ રૂપે અને બીજું કવિતાના સ્વરૂપની રીતે. અને કવિતા સાથે નાતો હોવાને કારણે આ કવિતાઓ લખવી સહજ થઈ. જો આ કવિતાઓના સર્જને મને જેટલો પીડ્યો એટલા જ તમને પીડશે તો મને લાગશે કે મારી પીડાનું અવતરણ સાર્થક નીવડ્યું છે.

૨૩, જૂન ૨૦૧૨

- અશોક ચાવડા 'બેદિલ'

સાવ ઘૂટાં પર્ણમાં પાંગરતી કવિતા

‘પાંદડું લીલું ને રંગ રાતો...’ કે ‘દેખી પાન ખરંત, હસતી કૂંપળિયા...’ જેવી પરંપરાગત ગુજરાતી કવિતામાં પાન-પાંદડાં સાથે શૃંગાર-પ્રેમથી માંડી વૃદ્ધત્વ જોડાયેલું આપણે જોતાં રહ્યાં છીએ. પણ આજનો આ કવિ અશોક યાવડા પર્ણને વર્ણ સાથે જોડે છે અને તેને ઠેઠ ઈતિહાસ-દંતકથામાં અવળી છલાંગ મારીને કર્ણની વેદના સાથે પણ જોડે છે.

અને જાણે કે ડાળખીથી જોડાયેલા એટલે કે પ્રસ્થાપિત સાંસ્કૃતિક પ્રવાહના પ્રતીક સમા કૃષ્ણ જેના સારથિ છે એવા પાર્થની સામે; ડાળખીથી સાવ ઘૂટાં - સાવ નીચે પડેલાં પર્ણ સમા કર્ણના પાત્રમાં, વર્ણના વમળમાં અટવાયેલા સૌ વંચિતોની વાત બખૂબીથી રચાય છે.

આજે જ્યારે ચારે કોર ગઝલના નામે તુકબંધી-વાણીવિલાસ અને સ્વાર્થ સભર નિજાનંદ જોવાં મળી રહ્યાં છે ને સાથે સાથે સમાજમાં જે કંઈ કુરૂપ છે, જે કંઈ વિષ અને વિષમતાપૂર્ણ મનુષ્યવિરોધી ચાલી રહ્યું છે તેની સામે આંખ આડા કાન કરવામાં આવી રહ્યા છે ને ખાસ કરીને પૂંજપતિઓ અને ધાર્મિક ને રાજકીય સત્તાખોર આગેવાનોની જુગલબંધીમાં ગઝલસાહિત્ય જ્યારે નવરાશનું, બે ઘડી મોજમજાનું રમકડું બની ગયું છે ત્યારે અર્થસભર શબ્દની તાકાત અને કંઈક સામાજિક પલટાની ઝાંખી આપણને કવિ અશોક યાવડાનાં મુક્તકો ગઝલોમાં દેખાય છે.

સામંતીમૂલ્યોમાં હજીય ગુજરાતના જે પ્રદેશો ગળાડૂબ છે એમાંના એક સુરેન્દ્રનગર જિલ્લાના ચોટીલા પંથકના ગામ મનડાસરથી કવિ અશોક યાવડાનું કુટુંબ અમદાવાદમાં આવે છે. કોઈ પણ દલિત માટે ભણતર એક મોટું હથિયાર છે. કૉમર્સ, આર્ટ્સ, ભાષા-સાહિત્ય, પત્રકારત્વ, વિકાસલક્ષી

પત્રકારત્વ (Development Communication) અને કમ્પ્યુટર શિક્ષણ. આ બધા વિષયોમાં ભણવાની પ્રકૃતિ યુવાન કવિ અશોકે સતત ચાલુ રાખી છે અને ‘ગુજરાતના દલિત સામયિક પત્રકારત્વની વિકાસયાત્રા’ વિષયમાં પીએચ.ડી. કરીને જાણે કે આંબેડકરના ‘શિક્ષિત બનો’ એવા મહત્ત્વના મંત્રના રસ્તે ચાલવાનો પ્રયાસ કર્યો છે. અને ભણતર નામે હથિયારની ધાર તેજ કરવાની સજજતા હાંસલ કરી છે. કવિ અશોક પોતે જ કહે છે :

જ્યારથી ઉપયોગ ફાવ્યો શબ્દની તલવારનો,
ત્યારથી કેં કેટલીયે લાતથી બચતો થયો.

સાતમા દાયકાના અંતમાં ગુજરાતીમાં દલિત સાહિત્ય ઊભરી આવ્યું. ૧૯૮૧-૮૫માં થયેલાં અનામતનાં તોફાનો અને ગુજરાતના શહેરી અને ગ્રામીણ વિસ્તારોમાં દલિત વસ્તીઓ પરના જાતિવાદી હુમલાઓ ને દલિતો પરના શારીરિક તેમ જ માનસિક દમને એક વ્યાપક હલચલ ઊભી કરી અને સેંકડો વરસનાં જાતિવાદી શોષણ-દમન અને તેની સામેના પડકારોને દલિતહાથોએ પોતાની કલમથી વાચા આપી.

અલબત્ત સાતમા દાયકાના અંત ભાગમાં એટલે કે ૧૯૭૮માં જન્મેલા કવિ અશોકે આ સમયગાળાની ઘટનાઓને જાતે જોઈ કે અનુભવી નથી પણ વર્ણવ્યવસ્થા એને મહોલ્લામાં, શાળામાં-કોલેજમાં ઠેકઠેકાણે નડી છે. એટલે જ એ કહે છે :

ગલી, શેરી, મહોલ્લો ને કબરની બહાર રાખ્યો છે;
મને બહુ કાળજીપૂર્વક નગરની બહાર રાખ્યો છે.

કવિ અશોક ચાવડાના સમવયસ્કો જ્યારે ગુજરાતીપૂર્વક, કવિતાપૂર્વક, નમસ્કારપૂર્વક, પાયલાગણપૂર્વક જેવા ચબરાકિયા શબ્દોના શણગારથી ‘ગઝલદેવી’ની રજૂઆતથી ભદ્રવર્ગીય મહેફિલોમાં તાળીઓ ઉઘરાવી રહ્યા છે ત્યારે કવિને કાળજીપૂર્વક બહાર રાખવાની વેદના કવિ પોતે જેને ‘પ્રતિબદ્ધ કવિતા’ કહે છે તે દ્વારા આ નવી સદીના પહેલા દસકામાં આપણી સમક્ષ મૂકે છે.

આ કાવ્યસંગ્રહમાં કવિની ૧૯ વરસે ૧૯૯૭માં લખાયેલી ગઝલથી માંડી ૨૦૧૧ સુધીની ગઝલોમાં તરુણાવસ્થાથી અનુભવેલી જાતિવાદી પીડાથી લઈ તેને પડકારવાની એક તાજગીસભર રીતે થયેલી ગતિ જોઈ શકાય છે.

૧૯૯૭માં ‘ક્યાં સુધી’ ગઝલમાં કવિ કહે છે :

અંગ પરના બધા ઘાવ બોલી ઊઠ્યા,
નહિ કરીએ હવે સામનો ક્યાં સુધી?

તો

એક તણખો છું હું જાણ એને નથી,
જે મને રોજ પૂરે છે માચીસમાં.

આ ઉપરાંત જાતિવાદી સમાજરચનાને કવિએ શબ્દોના ‘પન’ (pun) અને તે ક્યાં ક્યાં કેવી રીતે ધર્મની આડશ લઈને પ્રગટે છે એનીય વાત તે ગઝલોમાં બખૂબીથી મૂકે છે :

એ જ ફરિયાદ હોય જીવનથી,
જાતિ જાતી નથી કદી મનથી.

* * *

ઉચ્ચાર ‘બેદિલ’ ઓમ કે આમીન ક્યાં બચ્યો?
પડઘાય ‘તેરી જાતકા’ દંગાફસાદમાં.

ગુજરાતી દલિત સાહિત્યના આરંભમાં વ્યથા અને સામાજિક દમન, જે આંખથી જોઈ શકાતું - જે શબ્દમાં પામી શકાતું એ મુખર થઈને આવતું હતું. જ્યારે એ આરંભના સમયગાળાના પચીસ વરસ બાદ યુવા કવિ અશોક ચાવડાની કવિતાઓમાંથી પસાર થતા; વર્ણવ્યવસ્થા, અસ્પૃશ્યતા, શોષણ-દમન, ભેદભાવ અને નફરત જે આંખથી જોઈ શકાતાં નથી, પણ અદૃશ્ય રીતેય વાણી-વર્તન-વ્યવહારમાં દેખાય છે તે સંકુલ રીતે અને તેય પાછું ગઝલ-ગીત કે ગદ્યકવિતાના વિવિધ પ્રકારે વ્યક્ત થાય છે :

વાતમાંથી એક બીજી વાત પૂછે છે;
નામ-સરનામું પૂછીને જાત પૂછે છે.

* * *

બેઉ તરફા પ્રહારથી મારે;
તું વિચારી, વિચારથી મારે.

* * *

તું સતત અટવાય એ.સી. કોચમાં છો ઉમ્મભર;
હું હજી જીવ્યા કરું છું રેલના પાટા ઉપર.

* * *

બીડીના એક ઢૂંઢે તમને સંભારું શામળિયા

* * *

વ.ચ.માં જ રહી ગયો વચમાં

* * *

વડલાને ખાઈ રહ્યા ટેટા

* * *

શું તિલક શું જનોઈ?

* * *

પોતાના પગ પર ઊભો છું

તોય સાંભળું વેણ;

અંદરથી તૂટું છું કાયમ

કેમ કરાવું રેણ.

* * *

તું જો હો ઝળહળતો સૂરજ, હું ભાંગ્યુંતૂટ્યું ફાનસ છું.

હું તારા જેવો માણસ છું.

કવિનો મિજાજ ગીતોમાં પણ બરકરાર રહે છે. ગીત એટલે પોચટતા, એમાં ગેયતત્ત્વને લઈ વિચાર-લાગણીની મૂઢુતા હોય એવું સાંપ્રત સમયમાં મોટા ભાગનાં ગુજરાતી ગીતોમાં જણાય છે - મનાય છે. પણ અહીં ‘તારા જેવો માણસ છું’ એ ગીતમાં કવિ નમ્રતાથી એમ કહે છે કે ‘હું ભાંગ્યુંતૂટ્યું ફાનસ છું’. પરંતુ સાથે એવું પણ પૂર્વકથન મૂકે છે કે ‘તું જો હો ઝળહળતો સૂરજ...’ આ પંક્તિમાં ‘જો’ મૂકીને ‘માણસાઈ’ને અને ગીતને પણ એક નવી દિશા આપી છે.

ગીત-ગઝલની સાથે ગદ્યકવિતામાંય આ કવિ ‘વર્ણની સાથે વર્ણમાલા નરે છે’ એમ કહી ગુજરાતી ભાષા-સાહિત્યમાં વ્યક્ત થયેલાં સ્થાપિત મૂલ્યોને નવેસરથી ફંફોસવાનો-તપાસવાનો પ્રયત્ન કરતા હોય એવું જણાય છે. અને તે જ વાત આપણને ગઈકાલની કરતાં આજની દલિત કવિતા કંઈક નવી દિશામાં અને નવી હવામાં ડગ માંડી રહી છે તેવી આશા બંધાવે છે. ‘એકલવ્ય’ સાથે ગુરુ દ્રોણે કરેલી ‘બદમાશી’ વિવિધ રૂપે આપણે સાતમા-આઠમા દાયકાની દલિત કવિતામાં પ્રગટેલી જોઈએ છીએ. પણ આજનો આ કવિ આ જ વાતને ‘જો આવું ન થાત તો’ કવિતામાં કંઈક આ રીતે મૂકે છે :

એકલવ્યની વેંત નાની ન હોત તો...
મત્સ્યવેધ કરીને એ દ્રોપદીને વરત
અને પાંચાલીને પાંચ પતિ નહીં
પણ પાંચ આંગળીવાળો એક પતિ મળત.

‘પાંચ પતિ’ અને ‘પાંચ આંગળીઓ’ના નવા જમાનાના નવગણિતના દાખલા ગણીને કવિ અશોકે આ જ રીતે ‘આભડછેટ’ ગદ્યકાવ્યમાં ‘પેલો કાળિયો’, ‘છેવાડાનો કાળિયો’, ‘કાળિયા ઠાકર’, ‘કાળિયા ચાકર’ જેવા વિવિધ ‘કાળિયા’ મૂકીને રૂઢિગત મંદિરના ‘કાળિયા’ને નામે ચાલતા કાળા દંભને લાજવાબ રીતે મૂકી આપ્યો છે. અને આ પ્રકારની શબ્દસમૃદ્ધિની સાથે પ્રતિબદ્ધ વિચારના ગુણાકાર આ કાવ્યસંગ્રહને નોંધપાત્ર બનાવે છે.

આ કાવ્યસંગ્રહનું શુભેચ્છા સહ સ્વાગત કરીએ.

૨૩, જુલાઈ ૨૦૧૨

- મનીષી જાની

૨૪/૨૪૯, પરિશ્રમ અંપાર્ટમેન્ટ,
વીમાનગર પાછળ, સેટેલાઈટ રોડ,
અમદાવાદ-૩૮૦ ૦૧૫
ઈ-મેલ : manishijani@hotmail.com

બહિષ્કૃત પર્ણોની કવિતા

સાહિત્ય મારી, તમારી, આપણા સહુની જરૂરિયાત હોય છે. એમાં આપણાં સુખદુઃખની, આપણાં આશા-અરમાનની, આપણા વિચારોની, આપણી લાગણીઓની, આપણા વિકાસ અને પ્રગતિની, ગંખનાની અભિવ્યક્તિ હોય છે એવી આપણાં સૌની રૂઢ માન્યતા છે ત્યારે સાહિત્યના નામે પ્રગટ થતા કોઈ પણ પુસ્તકને આનંદભેર આવકારવાની આપણી ફરજ બની રહેવી જોઈએ. ‘ડાળખીથી સાવ છૂટાં’ નામે કવિતાસંગ્રહને હું સૌ પ્રથમ તો કેવળ આ જ કારણે, એનું મુખપૃષ્ઠ જોતાંવેંત જ આવકારું. પણ મારા હરખમાં ઉમેરણ કરતું એક ઓર કારણ મને સાંપડે છે — પેટાશીર્ષક જેવી આ સંગ્રહની વિશિષ્ટ ઓળખમાં : કવિ અશોક ચાવડા એને કેવળ ‘કવિતાસંગ્રહ’ રૂપે નહીં, બલકે ‘પ્રતિબદ્ધ કવિતાસંગ્રહ’ રૂપે ઓળખાવે છે.

‘પ્રતિબદ્ધ’ વિશેષણ જ્યારે સાહિત્ય સાથે જોડાયેલું હોય છે ત્યારે તો મારી અપેક્ષાઓ ઓર વધી જાય છે. કારણ કે રૂઢ અર્થમાં આવું સાહિત્ય કેવળ ‘વ્યક્તિ’ની જરૂરિયાતપૂર્તિ માટે નહીં બલકે સામાજિક-આર્થિક-રાજકીય અન્યાયનો ભોગ બનેલા, દેશકાળ અને સ્થિતિસંજોગો મુજબ ઓળખાતા દલિત, આદિવાસી, અશ્વેતો, સ્ત્રીઓ, લઘુમતીઓ, શોષિતો, પીડિતો, સર્વહારા, ‘હેવ નોટ્સ’ અને ‘સબ-ઓલ્ટર્ન’ જેવા જુદા જુદા માનવસમુદાયોના ‘અવાજ’ની અભિવ્યક્તિ બનીને આવે છે. આવું ‘પ્રતિબદ્ધ સાહિત્ય’ ક્યારેક આવી સર્વસામાન્ય સંજ્ઞાથી તો ક્યારેક ‘સ્પેસિફિક ફોકસ’ની અનિવાર્ય માંગને કારણે દલિત સાહિત્ય, જનવાદી સાહિત્ય, સમાંતર સાહિત્ય, અશ્વેત સાહિત્ય, નારીવાદી સાહિત્ય, સમલિંગી સાહિત્ય વગેરે જેવી પેટાસંજ્ઞાઓથી પણ ઓળખાય છે. પણ મુખ્ય ધારાના સાહિત્યથી અલગ અને વિશિષ્ટ એવી ‘પ્રતિબદ્ધ સાહિત્ય ધારાનો અવાજ’ મને તો વ્યક્તિગત અને

સામાજિક એમ બેઉ જરૂરિયાતોને સંતોષતો લાગે છે.

હું વિચારું છું શાને માટે પ્રતિબદ્ધ હશે આ કવિની કવિતા? પ્રતિબદ્ધતા તો સાહિત્યેતર પણ હોઈ શકે છે : I am committed to my relationship; I am committed to my personal cause; I am committed to make money; I am committed to my style of writing; I am committed to my ideology of racism and fascism જેવા સાવ અંગત અને કદાચિત સ્વાર્થી, માનવતાવિરોધી એકરાર કે નિર્ધારને પણ વ્યક્તિની ‘પ્રતિબદ્ધતાઓ’ ગણવામાં આવે છે. પણ મને તુરંત સંકેત મળી જાય છે શીર્ષક નીચે જ છપાયેલા આ એકમેવ મુક્તકથી :

ડાળખીથી સાવ છૂટાં થઈ ગયેલાં વર્ણમાં;
કેટલા નીચે તમે મૂક્યા અમોને વર્ણમાં.
કૂખ કુંતીની જ કારણ દેહનું તોયે છતાં,
પાર્થમાં ગણના તમારી ને અમારી કર્ણમાં.

ભારતીય સમાજરૂપી વટવૃક્ષના આ બહિષ્કૃત પર્ણો, આ અપમાનિત પર્ણો, બેરહમ રીતે કચડી નાખવામાં આવેલાં, છૂંદી નાખવામાં આવેલાં આ પદદલિત પર્ણોને ભલા કોણ નથી ઓળખતું? કવિ આવા અતિશુદ્ધ અતિશુદ્ધ ગણાયેલાં પર્ણોની ફરિયાદ અને વેદનાને વાચા આપશે, એમની ગરિમા ને અધિકારની ગુહારને બુલંદ અભિવ્યક્તિ આપશે એવી મોટી આશાઓ સાથે હું પ્રવેશ કરું છું આ સંગ્રહમાં.

અનુક્રમણિકા પર નજર કરું છું તો ગઝલો, ગીતો અને ગદ્યકવિતાઓ એવા ત્રણ વિભાગોમાં વહેંચાયેલી ‘કવિતા’ જોઈ છે. ગીત, ગઝલ કે ભજન વગેરેનું ગાયન કે વાચિકમ્ થઈ શકે એ તો એક બીજો આનંદ, પણ ‘કવિતા’ પરફોર્મન્સના એવા કશા બાહરી સહારાની મોહતાજ ન હોવી જોઈએ. હું કવિતાને શબ્દો ગણીને, પંક્તિઓ ગણીને, ગણ કે છંદ પારખીને કે પ્રાસાનુપ્રાસ કે રદીફ-કાફિયા વગેરે ચકાસીને-જાણીને માણી શકતો નથી. હું તો લાગણી-વિચાર-કલ્પના વગેરેથી બનતી ‘કન્ટેન્ટ’ને કવિએ પ્રગતિશીલ, માનવતાવાદી વિચારધારા અને શબ્દો એટલે કે ભાષા થકી જે અભિવ્યક્તિ આપી છે તે કેટલી અપીલિંગ બની શકી છે તે કન્ટેન્ટ અને એક્સપ્રેશન એમ બેઉ મળી વ્યક્તિ કે સમાજ યા બેઉના જીવનને એ કેટલી ઉપયોગી, કલ્યાણકારી, વિકાસશીલ બની શકે છે એવા પ્યોરલી યુટિલિટીના એસ્થેટિક્સથી જ કવિતાને વખાણું કે વખોડું છું :

ગલી, શેરી, મહોલ્લો ને કબરની બહાર રાખ્યો છે;
મને બહુ કાળજીપૂર્વક નગરની બહાર રાખ્યો છે.

કવિ આ કેવા પ્રકારના સેન્ટ્રિગેશનની, કેવા પ્રકારના બહિષ્કારની, કેવા પ્રકારના નાગરિક અધિકાર હનનની વાત કરે છે? નગરની બહાર રાખીને નાગરિક બનતા રોકવાના આ 'કાળજીપૂર્વક'ના ષડયંત્ર વિશે વાચકને વિચારવાની ફરજ પાડે છે આ પહેલી જ ગઝલના આરંભિક શેરનો ફરિયાદી-વિષાદી સૂર. ગલી, શેરી, મહોલ્લો, કબર — જીવનથી મરણ સુધીની તમામ જરૂરિયાતોથી 'તે' 'મને' વંચિત કરી કાઢ્યો છે અને અહીં આ બેઉ સર્વનામો ભારતીય સમાજવ્યવસ્થાને જાણતા આપણે સહુ બહુ આસાનીથી સમૂહવાચક નામોમાં તબદીલ કરી આ શેરનો તથા ત્યાર પછીના સૌ શેરનો સાચો અને પૂર્ણ અર્થબોધ પામી શકીએ છીએ.

શું આ ગઝલના સ્વરૂપે બંધાયેલી 'કવિતા'ની ટોટલ અપીલ અને ઈમ્પેક્ટ વાચકને વિચારવા મજબૂર કરે છે કે તે અપરાધબોધ અનુભવીને, પ્રાયશ્ચિત્તપૂર્વક માનતો થાય કે આ દેશમાં જન્મેલ હર કોઈ બહિષ્કૃત 'અનાગરિક' સમાનતા, બંધુતા અને સ્વતંત્રતા ભોગવી શકે તેવો 'નાગરિક' હોવો જોઈએ? અલબત્ત, 'કવિતા' સામે આ બહુ આકરી શરત અને બહુ મોટી ડિમાન્ડ છે જેને કોઈ વિરલ પ્રતિભાવાન 'કવિ' જ પાર પાડી શકે. પણ પ્રતિભા આકાશમાંથી ટપકતી કોઈ દેવી ચીજ નથી, એ તો પરિશ્રમપૂર્વકના ગહન અને વ્યાપક સ્વાધ્યાયથી જ પ્રાપ્ત કરી શકાય છે. શ્રદ્ધા રાખીએ, આવતી કાલનો અશોક પ્રતિભાવાન હોઈ શકે છે. 'પ્રતિબદ્ધ કવિતા'એ રદીફ-કાફિયા કે પ્રાસાનુપ્રાસ ગોઠવવાની મજૂરીથી રચાતી તુકબંધીથી ઉપરાંતની બહુ લાંબી મજલ કાપવાની હોય છે. કારણ કે એનું ધ્યેય મનોરંજન કે નિજાનંદ કે કલાત્મક સૌંદર્યબોધ કે આધ્યાત્મિક આનંદ વગેરે જેવા વ્યક્તિકેન્દ્રી કે ગૂઢ રહસ્યવાદી ધ્યેય કરતાં વધારે ઉદાત્ત હોય છે. માનવી માત્રને માનવ ગરિમા સમેતના માનવ અધિકાર પ્રાપ્ત કરવાના સંઘર્ષમાં જોતરાવાનું એનું મિશન ખરેખર જ ઉદાત્ત છે.

વંચિતતાથી જન્મતી વેદનાઓનો શોષકોને-પીડકોને કશો અણસાર નથી હોતો, અને એ જ રીતે વંચિતોનાં હૃદય ને મનમસ્તિષ્કમાં સદા સળગતા દાવાનળનો પણ એમને કશો અણસાર નથી હોતો. ઉમાશંકર જેવો કોઈ કવિ ચોખ્ખેચોખ્ખી ચેતવણી આપે તોપણ એ તેઓ પેલા ભારેલા આકોશની ઠેકડી ઉડાડે છે. આપણો

આ પ્રતિબદ્ધ કવિ તો બહુ જ પ્રતીકાત્મક રીતે, બહુ જ કાવ્યમય રીતે સૌ અન્યાયકારીઓને ‘ચીસ’ પાડીને આ ગઝલના બે શેરથી ચેતવે છે :

વેદનાઓ ભળી જ્યાં ગઝલ-ગીતમાં;
કાવ્ય રૂપાંતરિત થઈ ગયું ચીસમાં.
એક તણખો છું હું જાણ એને નથી,
જે મને રોજ પૂરે છે માચીસમાં.

પ્રતિબદ્ધ કવિ કૌશલ્ય કેળવે તો અછાંદસની જેમ ગઝલ અને ગીત થકી પણ સામાજિક ન્યાયનું નવું નાગરિકશાસ્ત્ર તર્કબદ્ધ રીતે વાચકને પહોંચાડી શકે. ‘આત્મડછેટ’ ગીતના આ બે સુંદર સ્ટાન્ડાઓ જુઓ :

તારા ને મારા બંનેના શ્વાસોમાં
એક જ સરીખી હવાઓ;
તારા ને મારા હોવામાં
તોય કેવી જોને દ્વિધાઓ.
હુંયે છું માણસ ને તુંય છું માણસ
તો એક દી’ તો થાવાનો ભેટો.
આમ ક્યાં સુધી ચાલવાનો છેટો?

અહીં પ્રયોજાયેલા ‘ભેટો’ અને ‘છેટો’નો પ્રાસાનુપ્રાસ કવિની કોઈ તુકબંધી સાધવાની નરી ‘સાહિત્યિક’ કે ‘કલાત્મક’ કે ‘બંધારણીય’ જરૂરિયાતપૂર્તિ માટે નહીં, બલ્કે એની સામાજિક વાસ્તવમાં છુપાયેલી અર્થગર્ભતાની પ્રગટ કરવાની સભાનતાના સૂચક છે. એક ‘પ્રતિબદ્ધ’ કવિ પોએટિક્સના આવાં પ્રાથમિક અને આદિમ સાધનોથી અભિવ્યક્તિને સઘન અને સરળ બનાવી શકે છે. કારણ કે એ એવું માનતો હોય છે કે એની કવિતામાં છુપાયેલો ‘મેસેજ’ જે એના માટે સૌથી મહત્વની ‘ચીજ’ છે એ આવી ધારદાર અભિવ્યક્તિ વગર વાચકના દિલોદિમાગને અપીલ કરી શકવાનો નથી. અને એવી વ્યર્થ અપીલથી તો ‘પ્રતિબદ્ધ કવિતા’ થકી નવા ન્યાયી સમાજપરિવર્તન સાધવાનું એનું સપનું પણ વ્યર્થ જ જાય!

‘ગદ્ય કવિતા’ના ત્રીજા અને અંતિમ વિભાગમાં કવિ ‘સપના’ની વાત કરે છે. અલબત્ત એ દારુણ ને દાહક દુઃસ્વપ્ન બની રહ્યું છે :

હું ઊંઘી શકતો નથી,
ઊંઘવા જાઉં છું તો

આંખો ફાટી જાય

એવાં બિહામણાં સપનાં આવે છે.

ને કવિ દલિતો-શોષિતો પર સદીઓથી થતા આવતા જુલ્મો-સિતમના સિલસિલામાંથી કેવળ એક જ 'સપના'નું દૃષ્ટાંત આપવાનું પૂરતું ગણે છે :

પૂર્વજોની પીડા,

બળજબરીથી રતિકીડા

ને સામે હરામખોર કીડા

આંખ મીંચું તો મીંચું કેમ?

કવિ કહે છે કે

મારી હાલત રોવા જેવી છે ને હું રડી નથી શકતો.

તાત્કાલિક બદલાવ માંગતી આ સામાજિક વાસ્તવની પરિસ્થિતિઓ આ ક્ષણે રુદનની સ્વાભાવિક અભિવ્યક્તિને સ્થાને રોષ અને આક્રોશની, પુણ્યપ્રકોપની બળવત્તર અભિવ્યક્તિઓ બનીને ઊભરાય છે :

આ સપનાએ બળતરા પેદા કરી છે આંખોમાં,

તેણે ઘર કર્યું છે આંસુમાં

અને આંસુ બની ગયાં તેજાબ.

‘ડાળખીથી સાવ છૂટાં’ પાડી દેવાયેલાં આ બહિષ્કૃત પર્ણોની વેદના આ કાવ્યસંગ્રહમાં અહીંતહીં-સર્વત્ર વેરાયેલી છે. કવિ અશોક એનાં તેજાબી આંસુઓથી આપણને સૌને સળગાવતો રહેશે, અને ભીંજવતો પણ રહેશે એવી આશા-અપેક્ષાઓ અસ્થાને નથી. એની ‘પ્રતિબદ્ધતા’ ઉત્તરોત્તર પાકી ને સાચી બનતી જશે, એની પ્રગતિશીલ માનવતાવાદી વિચારધારા ઉત્તરોત્તર પુખ્ત થશે, એનો કાવ્યકસબ ઉત્તરોત્તર ધારદાર થશે એવી મને શ્રદ્ધા બેસે છે. આપણે ઈચ્છીએ કે કવિતાના ભવિષ્યમાં અશોક કે એવા સૌ કોઈ ‘પ્રતિબદ્ધ’ કવિઓમાંના કોઈને રડવું ના પડે, એને કવિતામાં કોઈને સળગાવવાની જરૂર ના પડે. એ પણ અન્ય લલિત કવિઓની જેમ પ્રેમ ને પ્રકૃતિની, સ્નેહ અને સૌહાર્દની ને સૌંદર્યની કવિતા લખી શકે.

૩૧, જુલાઈ ૨૦૧૨

- ડૉ. નીરવ પટેલ

૪, હેમાંગ પાર્ક,

બૂટ ભવાની મંદિર પાછળ,

વેજલપુર, અમદાવાદ-૩૮૦૦૫૧

ઈ-મેલ : neerav50@yahoo.co.in

‘મને તો ગમી ગઈ છે આ આપડી ગુજરાતી’ કવિતા

અશોક ચાવડાની ‘બહાર રાખ્યો છે’ ગઝલમાં દલિત સંવેદનનું નિરૂપણ થયું છે. દલિત કવિઓ જ્યારે સ્વરૂપબદ્ધ રચનાઓ કરે છે ત્યારે એક્ટો કેન્દ્રી અને સઘન અભિવ્યક્તિ જરૂર સાધી શકે છે તેવું આ રચના જોતાં કહી શકાય. ‘બહાર રાખ્યો છે’ એવા રદીફને પસંદ કરવામાં અને તેને સાદ્યંત જાળવી રાખવામાં કવિને સફળતા મળી છે. ગઝલના દરેક શેરમાં આ કવિ સવર્ણોએ કેવી ચાતુરીથી પોતાને અને સમગ્ર દલિત સમાજને મુખ્ય ધારાની બહાર રાખ્યા છે તેની ધારદાર છતાં સંયત અભિવ્યક્તિ કરે છે. છેલ્લા શેરમાં તો દલિતોના સ્વીકાર પાછળની રાજકીય ગણતરીને આ રીતે ઉઘાડી પાડે છે :

જમાનાની નવી આબોહવાને માન આપીને,
મને સાથે જ રાખીને સફરની બહાર રાખ્યો છે.

- રાજેશ પંડ્યા

(ગુજરાતી કવિતા ચયન-૨૦૦૯, પ્ર. ગુજરાતી સાહિત્ય પરિષદ, પૃષ્ઠ-૮)

બીજી આવૃત્તિ વેળાએ...

કેંક વર્ષોથી પ્રશ્ન ઊઠ્યો છે,
તું હજી ક્યાં જવાબ આપે છે.

સદીઓથી ચાલ્યા આવતા પ્રશ્નોના જવાબ મેળવવાના પ્રયત્ન સ્વરૂપે ‘ડાળખીથી સાવ છૂટાં...’ કાવ્યસંગ્રહનું પ્રકાશન હાથ ધર્યું હતું. તેના પ્રકાશન વખતે અન્ય સંગ્રહોની તુલનામાં વધારે મહેનત કરવી પડી હતી. આ મહેનત ૨૦૧૩ના વર્ષમાં સુપેરે ઊગી નીકળી. આ સંગ્રહને વર્ષ ૨૦૧૩નો દિલ્હી સાહિત્ય અકાદમીનો ‘સાહિત્ય અકાદમી યુવા પુરસ્કાર’ એનાયત થયો.

આ પુરસ્કારને હજી માંડ એક-બે મહિના વીત્યા ત્યાં તો ગુજરાત સરકારનો વર્ષ ૨૦૧૩-૧૪ના વર્ષનો ‘દાસી જીવણ એવોર્ડ’ પણ એનાયત થયો. આમ, રાષ્ટ્રીય અને રાજ્ય બંને સ્તરે પુરસ્કૃત થયેલો આ સંગ્રહ વાસ્તવમાં મારા સંશોધન દરમિયાન મને જોવા મળેલી દુનિયાનું વાસ્તવિક ચિત્રણ છે.

અનેક સાહિત્યિક-બિન સાહિત્યિક મિત્રોને આ સંગ્રહ માટે એક જુદો જ લગાવ રહ્યો છે, અલબત્ત મને પણ. આ સંગ્રહની પ્રથમ આવૃત્તિની પ્રસ્તાવનામાં જ આમ તો વિસ્તૃત વાત કરી છે એટલે અહીં પુનરાવર્તન ટાળું છું. હા, અહીં એક ગીતનો આસ્વાદ સમાવિષ્ટ કર્યો છે, જે જ્યંત કોરડિયાએ કરાવ્યો છે.

આ સંગ્રહના પુનઃ પ્રકાશન નિમિત્તે એ સહુ કોઈનો પુનઃ આભાર માનું છે, જેઓ મને પ્રત્યક્ષ કે પરોક્ષ રીતે સતત પથદર્શક બનીને કેળવતા રહ્યા છે.

૧૨, જાન્યુઆરી ૨૦૧૪

- અશોક યાવડા ‘બેદિલ’

:: અશોક યાવડાનાં અન્ય પુસ્તકો ::

● કવિતા

૧. પગલાં તળાવમાં (ગઝલસંગ્રહ), ૨૦૦૩, ૨૦૧૨, ૨૦૧૪
૨. પગરવ તળાવમાં (ગઝલસંગ્રહ), ૨૦૧૨, ૨૦૧૪
૩. તું કહું કે તમે? (ગીતસંગ્રહ), ૨૦૧૨, ૨૦૧૪
૪. પીટ્યો અશકો (હાસ્ય-વ્યંગ કવિતાસંગ્રહ), ૨૦૧૨, ૨૦૧૪
૫. ડાળખીથી સાવ છૂટાં (પ્રતિબદ્ધ કવિતાસંગ્રહ), ૨૦૧૨, ૨૦૧૪
(સાહિત્ય અકાદમી યુવા પુરસ્કાર-૨૦૧૩ અને દાસી જીવણ એવોર્ડ ૨૦૧૩-૧૪ પુરસ્કૃત)

● વિવેચન

૧. શબ્દોદય, ૨૦૧૨, ૨૦૧૪

● અનુવાદ

૧. ગઝલિસ્તાન (ઉર્દૂ ગઝલોનો પદ્માનુવાદ), ૨૦૧૨, ૨૦૧૪
૨. દૂરસુદૂર અંતરિક્ષમાં (મૂ.લે. આર્વી ત્રિવેદી), ૨૦૧૩
૩. પાચનતંત્રના રોગો (મૂ.લે. ડૉ. ભીમ કુમાર ઝા), ૨૦૧૩
૪. સરળ આયુર્વેદિક ઉપચાર (મૂ.લે. ડૉ. ભીમ કુમાર ઝા), ૨૦૧૪
૫. મહાન ધારાશાસ્ત્રી ડૉ. આંબેડકર (મૂ.લે. ડૉ. એચ. વી. હાંડે), ૨૦૧૪

● સંપાદન

૧. જાગને જાદવા (મનહર મોદીની ગઝલનો આસ્વાદ), ૨૦૧૪
૨. પોતપોતાની તરસ (ડૉ. હર્ષદેવ માધવની ગઝલો), ૨૦૧૪

● શબ્દકોશ

૧. કન્સાઈઝ ડિક્શનરી ઓફ પ્રેક્ટિકલ વર્બ્સ, ૨૦૧૨, ૨૦૧૩
૨. કન્સાઈઝ ડિક્શનરી ઓફ પ્રેક્ટિકલ પ્રેપઝિશન્સ, ૨૦૧૪
૩. કન્સાઈઝ ડિક્શનરી ઓફ પ્રેક્ટિકલ વોકેબ્યુલરી, ૨૦૧૪
૪. વ્યવહારુ ગુજરાતી-ગુજરાતી-અંગ્રેજી શબ્દકોશ, ૨૦૧૪

:: પુરસ્કાર ::

૧. સાહિત્ય અકાદમી યુવા પુરસ્કાર-૨૦૧૩, સાહિત્ય અકાદમી, દિલ્હી, ૨૦૧૩
૨. દાસી જીવણ એવોર્ડ-૨૦૧૩-૧૪, ગુજરાત સરકાર, ૨૦૧૩
૩. યુવા ગૌરવ પુરસ્કાર-૨૦૧૨, ગુજરાત સાહિત્ય અકાદમી, ગુ.સ., ૨૦૧૩

:: સંપર્ક ::

- Mobile : +91-9426 680 633
- E-mail : a.chavda@yahoo.co.in
- Website : www.ashokchavda.com

:: અનુક્રમ ::

●	ગઝલ-મુક્તક	પૃષ્ઠ
૧.	બહાર રાખ્યો છે.....	૨
૨.	પૂછે છે.....	૩
૩.	વતન વગર.....	૪
૪.	મારે.....	૫
૫.	ઊભા.....	૬
૬.	જીવનથી.....	૭
૭.	કથા વાંચો.....	૮
૮.	પીડા.....	૯
૯.	માંગે છે.....	૧૦
૧૦.	પર્ણમાં.....	૧૧
૧૧.	જોઈએ.....	૧૨
૧૨.	રાખી છે.....	૧૩
૧૩.	પાટા ઉપર.....	૧૪
૧૪.	બચતો થયો.....	૧૫
૧૫.	ચીસમાં.....	૧૬
૧૬.	નળિયું હોય છે.....	૧૭
૧૭.	દંગાફસાદમાં.....	૧૮
૧૮.	આપે છે.....	૧૯
૧૯.	કરવા દો.....	૨૦
૨૦.	મારા શહેરમાં.....	૨૧
૨૧.	ખંડેર.....	૨૨
૨૨.	સારથિ.....	૨૩
૨૩.	આંખમાં.....	૨૪
૨૪.	ઉધારીમાં.....	૨૫
૨૫.	ક્યાં સુધી.....	૨૬
૨૬.	મારી.....	૨૭
૨૭.	રાત આ લજવાઈ ગઈ છે શહેરમાં.....	૨૮

● ગીત

૧.	વૃદ્ધ મજૂરનું ગીત.....	૩૦
૨.	વ.ચ.નું ગીત.....	૩૧
૩.	વાડ.....	૩૨
૪.	આધુનિક દ્રોણનું ગીત.....	૩૩
૫.	ભણવા માટે ઉત્સુક છોકરીનું ગીત.....	૩૪
૬.	હાથ.....	૩૫
૭.	વડલાનું ગીત.....	૩૬
૮.	માણસનું ગીત.....	૩૭
૯.	ભેદભાવનું ગીત.....	૩૮
૧૦.	આભડછેટનું ગીત.....	૩૯
૧૧.	કેમ કરાવું રેણ.....	૪૦
૧૨.	માણસાઈનું ગીત.....	૪૧
૧૩.	ભૂકંપમાં તૂટેલ ઘર ન છોડતી.....	૪૨
૧૪.	ભિખારણનું ગીત.....	૪૩
૧૫.	તુલના.....	૪૪

● ગદ્ય કવિતા

૧.	હું-તું.....	૪૬
૨.	સપનાં.....	૪૭
૩.	થોર.....	૪૮
૪.	મા.....	૫૧
૫.	આભડછેટ.....	૫૩
૬.	શવ-પ્રસવ.....	૫૪
૭.	કેદ.....	૫૫
૮.	અંતર.....	૫૬
૯.	નોંધ.....	૫૭
૧૦.	જો આવું ન થાત તો.....	૫૮

● આસ્વાદલેખ

૧.	‘જન્મારાનો થાક : વૃદ્ધ મજૂરનું ગીત’.....- જયંત કોરડિયા	૫૮
----	--	----

ડાળખીથી સાવ છૂટાં

•

અશોક ચાવડા 'બેદિલ'

ગઝલ-મુક્તક

બહાર રાખ્યો છે

ગલી, શેરી, મહોલ્લો ને કબરની બહાર રાખ્યો છે;
મને બહુ કાળજીપૂર્વક નગરની બહાર રાખ્યો છે.

જો તારું હોત તો હું પણ ખુશીથી બહાર આવી જાત,
અહીં તો તેં મને મારા જ ઘરની બહાર રાખ્યો છે.

નજરમાં કેમ આવું હું કે મારી વેદના આવે,
સદીઓની સદીથી બસ નજરની બહાર રાખ્યો છે.

કદી ના કોઈએ જાણ્યું કે મારા પર વીતી છે શું?
ખબર કેવળ તને છે તેં ખબરની બહાર રાખ્યો છે.

જમાનાની નવી આબોહવાને માન આપીને,
મને સાથે જ રાખીને સફરની બહાર રાખ્યો છે.

૩૧-૧૨-૨૦૦૮

પૂછે છે

વાતમાંથી એક બીજી વાત પૂછે છે;
નામ-સરનામું પૂછીને જાત પૂછે છે.

સૂર્ય પણ અંધાર વખતે કામ આવે ક્યાં?
'છે જરૂરી એક દીવો' : રાત પૂછે છે!

વૈતરું મારું જ તારો એશ ને આરામ,
તું મને શું આ રીતે ઔકાત પૂછે છે.

કેટલી લાલાશ તારે જોઈએ છે બોલ,
રક્તના રંગે રચેલી ભાત પૂછે છે.

શબ્દમાં ક્યાંથી સમાઈ હું શકું 'બેદિલ',
આ સદીનો કાયમી આઘાત પૂછે છે.

૦૭-૦૮-૨૦૦૪

વગર

ક્યારેક મુઠ્ઠી ધાન તો ક્યારેક ધન વગર;
જીવનને હું જીવી રહ્યો છું ત્યો જીવન વગર.

તારા હૃદયમાં આજ પણ જો ક્યાંક ખોટ છે,
તું હાથ લંબાવી રહ્યો છે રોજ મન વગર.

સરખામણી નાહક કરે તું ફૂલ-થોરની,
તું કાળજી સાથે રહ્યો ને હું જતન વગર.

જીવન હતું ત્યારેય પણ વસ્ત્રો મળ્યાં નહીં,
આખર સમયમાં લાશ પણ રઝળી કફન વગર.

જ્યાં જ્યાં ગયો ત્યાં ગામ છોડીને જવું પડ્યું,
આજેય પણ 'બેદિલ' રહે એના વતન વગર.

૧૭-૦૩-૨૦૦૫

મારે

બેઉ તરફા પ્રહારથી મારે;
તું વિચારી, વિચારથી મારે.

હું કણસતો રહ્યો છું જનમોથી,
એમ તું મૂઠ મારથી મારે.

કોઈ ઊંચું નથી ન નીચું પણ,
વર્ણની એક ધારથી મારે.

ના સમય પણ ઉપાયનો મળતો,
નિતનવા તું પ્રકારથી મારે.

છેક અંદરથી તો હું ઘાયલ છું,
તું છતાં પણ બહારથી મારે!

૨૫-૦૨-૨૦૦૮

ઊભા

જરા સમજાય તો સમજો : બરાબર આપણે ઊભા?
તમે ઊભા નદીતટ પર, અમે સૂકા રણે ઊભા!

ગલીનું કૂતરું આરામથી ઘરમાં પ્રવેશે છે,
અમે તો આજ પણ ઊભા અગર તો બારણે ઊભા.

તમે તો આંસુઓ માટે રૂદાલીની મદદ માંગો,
અમારે તો પ્રસંગોપાત્ત દરિયા પાંપણે ઊભા.

ન પૂછો નામ-સરનામું અહીં ક્યાં ઓળખે કોઈ?
અમે માણસ છીએ તોપણ જુઓ આઘા પણે ઊભા.

અહીં ઊભા રહેવાની પડી આદત અમસ્તી ક્યાં?
તમારાં લગ્નમાં ઊભા, તમારા ખાંપણે ઊભા.

૧૫-૦૫-૨૦૦૮

જીવનથી

એ જ ફરિયાદ હોય જીવનથી;
જાતિ જાતી નથી કદી મનથી.

કેંક ચીજો હજીય એવી છે,
જે ખરીદી શક્યો ન હું ધનથી.

હરિનું ઘર આમ હોય છે કેવું!
કેમ પૂછી શકાય હરિજનથી?

કોઈ કાળે છૂટી શકાતું ના,
વર્ણના એકમાત્ર બંધનથી.

રક્ત સાથે જ વેદના વ્હેતી,
જોઈ શકતો ન તું લોચનથી.

૨૧-૦૨-૨૦૧૦

કથા વાંચો

મુસાફર જે નથી એવા મુસાફરની કથા વાંચો;
વ્યથા મારી સમજવા વર્ષ અંદરની કથા વાંચો.

મને કોઈ સમય દેતું નથી આ વાત કરવાની,
તમે આદર દઈ મારા અનાદરની કથા વાંચો.

નરી ખારાશ બાઝી છે મને પગથી તે માથા લગ,
છે મારી જિંદગી કેવી - સમંદરની કથા વાંચો.

ન હું મરજી મુજબ જીવી શક્યો ક્યારેય જીવનને,
આ મારી વાસ્તવિકતા છે : પિંજરની કથા વાંચો.

હજીયે ક્યાંક પાયામાં દટાયેલી હશે ચીસો,
કદી તો ધ્યાનથી આ માટીનાં ઘરની કથા વાંચો.

૩૧-૦૩-૨૦૧૧

પીડા

તને ક્યારેય સમજાશે નહીં મારી સખત પીડા;
જનમતાંવેંત મળતી હોય છે આ વર્ણગત પીડા.

અગર જો હોત એ બે-ચાર તો સ્વીકાર પણ કરતો,
અહીં તો ઉમ્મર મળતી રહી વખતોવખત પીડા.

કદી અશ્રુ બની વ્હેતી, કદી લોહી બની વ્હેતી,
રમે મરજી મુજબ મારા જીવનમાં કેં રમત પીડા.

સદીઓની આ પીડાનો હવે વિસ્તાર છે એવો,
હું લખવા બેસું છું તો માત્ર લખવાની સતત 'પીડા'.

મને આ શબ્દનો આધાર જો 'બેદિલ' મળ્યો ના હોત,
કઈ રીતે હું મારા પૂર્વજોની આ લખત પીડા.

૧૪-૧૦-૨૦૧૦

માંગે છે

આજ અંધકાર માંગે છે ;
'એક નાની સવાર' : માંગે છે.

ક્યાં સુધી આમ આંખથી લેવું?
આંસુ બીજો વિચાર માંગે છે.

જો નહીં દો તો તૂટવાની એ,
ભીંત એકાદ દ્વાર માંગે છે.

મેં તો જે કેં લીધું હતું મારું,
તોય પાછું ધરાર માંગે છે.

ઉમ્મતર મેં જમા કરી પીડા,
તું પીડાઓ ઉધાર માંગે છે.

૨૩-૦૭-૨૦૦૯

પર્ણમાં

ડાળખીથી સાવ છૂટાં થૈ ગયેલાં પર્ણમાં;
કેટલા નીચા તમે મૂક્યા અમોને વર્ણમાં.
કૂબ કુંતીની જ કારણ દેહનું તોયે છતાં,
પાર્થમાં ગણના તમારી ને અમારી કર્ણમાં.

૧૦-૦૧-૧૯૯૮

જોઈએ

અધિકાર મારો ક્યાં ગયો, અધિકાર જોઈએ;
માણસ છું હું, માણસ સમો વ્હેવાર જોઈએ.

રામાયણે છે રામ્ મહાભારતમાં દ્રોણ છે,
મારા જીવનને ક્યાં બીજો પડકાર જોઈએ?

છે શાસ્ત્ર તારું શસ્ત્ર તારાં તું જ છે બધે,
હું હાંસિયામાં ક્યાં સુધી? 'હું બહાર જોઈએ.'

હક માંગવાથી ક્યાં મળ્યો? ઈતિહાસમાં જુઓ,
હક માંગવા તો હાથમાં હથિયાર જોઈએ.

પ્રતિબિંબ સાચું દેખતા શીખી ગયા પછી,
કેવી રીતે ખુદને કહો લાચાર જોઈએ?

૦૫-૧૨-૨૦૦૮

રાખી છે

તમારું આંગણું મ્હેકે એ કારણ વાસ રાખી છે;
તમે તરછોડી દીધી જે, અમે એ લાશ રાખી છે.

કદી ક્યારેક તો ખડોંચી જશું એકાદ ઠેકાણે,
તમે અંતર વધારો છો, અમે તો આશ રાખી છે.

તમે વેઠી શકો એકાદ વખતે એય ક્યાં તાકાત,
અમે જે યાતનાઓ જિંદગીભર ખાસ રાખી છે.

અમે ના હોઈએ તો છે તમારું હોવું, ના હોવું,
અમારી આ હયાતીએ તમારી 'હાશ' રાખી છે.

તમારી જેમ પડદાઓ અમે રાખી નથી શકતા,
અમારી વેદનાઓને અમે બિન્દાસ રાખી છે.

૨૩-૦૯-૨૦૧૦

પાટા ઉપર

તું સતત અટવાય એ.સી.કોચમાં છો ઉમ્મર;
હું હજી જીવ્યા કરું છું રેલના પાટા ઉપર.

એમ હું આરામથી સૂઈ શકું ના રાતભર;
આંખ મીંચાતા જુએ છે વેદના મારી નજર.

ગામમાં સારું હતું કે જે હતું સામે હતું,
માનસિકતામાં જ ચાલે રાખતું આખું નગર.

જાતનો સિમ્બોલ સાલ્લો કેટલો કઠતો રહે,
જાત મારી તું જીવે ને તો જ પડવાની ખબર.

એમ ક્યાં કારણ વિના તું કંઈ લેવા દે મને,
તું પ્રથમ આગળ વધ્યો સાથે મને લીધા વગર.

૨૪-૦૮-૨૦૦૭

બચતો ગયો

ક્યાંય ના ઉલ્લેખ આવે, વાતથી બચતો ગયો;
એમ સમજો કે ઘણા આઘાતથી બચતો ગયો.

ઉચ્ચવર્ણી યાતનાઓ આજ દઈ દીધી પરત,
એમ હું મારી જ જાતે જાતથી બચતો ગયો.

કેટલાં વરસો પછી આજે મળ્યું અજવાળિયું,
કેટલાં વરસો પછી આ રાતથી બચતો ગયો.

જ્યારથી ઉપયોગ ફાવ્યો શબ્દની તલવારનો,
ત્યારથી કેં કેટલીયે લાતથી બચતો ગયો.

છેક છેવાડે હતો 'બેદિલ' છતાં સાથે થઈ,
કાકલૂદીની ઘણી હાલાતથી બચતો ગયો.

૧૭-૦૭-૨૦૦૦

ચીસમાં

ઈંટ-પથ્થર અને રેતની ભીંસમાં;
હુંય ભેગો ચણાતો ગયો ભીંતમાં.

વેદનાઓ ભળી જ્યાં ગઝલ-ગીતમાં;
કાવ્ય રૂપાંતરિત થૈ ગયું ચીસમાં.

એક તણખો છું હું જાણ એને નથી,
જે મને રોજ પૂરે છે માચીસમાં.

રાતભર એક બાળક ન ઊંઘી શકે,
એક હાલરું મૂંગું ચીસાચીસમાં.

ચાર રસ્તા ઉપર જાત રઝળ્યા કરે,
માણસો તોય મ્હાલ્યા કરે ભીડમાં!

૧૫-૧૨-૧૯૯૮

નળિયું હોય છે

ટાઢ-તડકાની ખબર હો એમ નળિયું હોય છે;
ઓરડો હોતો નથી એકાદ ફળિયું હોય છે.

કેંક જન્મોની પીડાઓ આવ-જા કરતી રહે,
આંખમાં પોલાણમાંનું દર્દ બળિયું હોય છે.

કેટલીયે વાર ઊંડે છેક ઊંડે હું ગયો,
માણસોની જાતમાં ક્યાં કંઈ જ મળિયું હોય છે.

મોલ આ હરખાય છે મારા જ પરસેવાથી પણ,
ભાગ્યથી કોઠારમાં દેખું તો તળિયું હોય છે.

ઘર સુધી પહોંચી શકું એવીય હિંમત ના થતી,
સાંજ પડતાં હાથમાં બસ માંડ ફદિયું હોય છે.

૦૨-૦૪-૨૦૦૫

દંગાફસાદમાં

ચારે તરફ છે ધ્રાસકા દંગાફસાદમાં;
પ્રતિબિંબ લાગે પારકા દંગાફસાદમાં.

અલ્લાહ કે શિવ શિવ હજી જે જાણતાં ન'તાં,
સળગી ગયાં એ ભૂલકાં દંગાફસાદમાં.

માણસ હશે કે જાનવર એ ના ખબર પડે,
છૂટાં મળે છે હાડકાં દંગાફસાદમાં.

જેને મુલાયમ હાથ હંમેશાં સજાવતાં,
એ ઘર તૂટે લઈ આંચકા દંગાફસાદમાં.

ઉચ્ચાર 'બેદિલ' ઓમ કે આમીન ક્યાં બચ્યો?
પડઘાય 'તેરી જાતકા' દંગાફસાદમાં.

૦૨-૧૦-૨૦૦૦

આપે છે

હાથમાં ફૂલછાબ આપે છે;
પણ કદી ક્યાં ગુલાબ આપે છે?

કેંક વરસોથી પ્રશ્ન ઊઠ્યો છે,
તું હજી ક્યાં જવાબ આપે છે.

ઊંઘ ખેલાથી ઝૂંટવી લઈને,
રોજ તું એક ખ્વાબ આપે છે?

હોય દિવસેય આંગણે દીવો,
એ રીતે આફતાબ આપે છે.

જે હતું મારું એ પરત દીધું,
તોય માને જનાબ આપે છે.

૨૧-૦૩-૨૦૦૮

કરવા દો

જાતની ઓળખાણ કરવા દો;
આખરી ખેંચતાણ કરવા દો.

જાણું છું એ બધા કહેશે શું?
વાત મારી અજાણ કરવા દો.

આંસુ કરતાં અસર વધી જાશે,
આંખ લોહીલુહાણ કરવા દો.

મેં ઉઠાવી છે આ વખત લેખણ,
શબ્દવેધી જ બાણ કરવા દો.

ક્યાં સુધી ચૂપચાપ રે'વાનું?
હું શું છું એની જાણ કરવા દો.

૦૧-૧૦-૨૦૦૮

ખંડેર

પાળિયાઓને સજાવી જાય છે ખંડેર;
બે'ક પીડાઓ બચાવી જાય છે ખંડેર.
બાપદાદાની નિશાની પૂછવા જાતા,
ગામલોકો બસ બતાવી જાય છે ખંડેર.

૨૫-૦૨-૧૯૯૯

મારા શહેરમાં

માણસોને માણસોથી વેર મારા શહેરમાં;
એટલે વર્તાય છે ખંડેર મારા શહેરમાં.

એ જ રસ્તા, એ જ શેરી, ભોમિયા પણ એ જ છે,
તોય લાગે કેમ રોજે ફેર મારા શહેરમાં.

હું બની પ્રતિબિંબ કોની આંખમાં જઈને રહું?
સૌની આંખોમાં વસે છે ઝેર મારા શહેરમાં.

કોઈ કોઈને કહે શું ખુદમહીં સૌ આજ ગુમ,
હું પણાનો રોગ છે ચોમેર મારા શહેરમાં.

કોઈને કુરસદ નથી કે સાંભળે કોઈનું દુઃખ,
જ્યાં જુઓ ત્યાં હોય કાળો કેર મારા શહેરમાં.

૦૫-૧૨-૧૯૯૭

સારથિ

છો કળાવા ના દઉં મારી વ્યથા હું બહારથી;
હું હવે થાકી ગયો વીત્યા સમયના ભારથી.

આગ જેવી આગ પણ બાળી શકી છે ક્યાં મને,
એટલો પાસે રહ્યો છું આજીવન અંગારથી,

એકતાનું નામ ઉચ્ચારી શકું હું શી રીતે,
તું તિલક ધારણ કરીને વાત કર તલવારથી.

છે શરમની વાત પણ સ્વીકાર તો કરવો રહ્યો,
હા, હવે બચવું પડે છે આંતરિક આ વારથી.

આમ તો અર્જુન સમું બનવું રમતની વાત છે,
જો મળે 'બેદિલ' કરણને કૃષ્ણ જેવા સારથિ.

૧૪-૧૨-૧૯૯૭

આંખમાં

કોણ આ પાડી રહ્યું છે ચાસ મારી આંખમાં?
દુઃખ-દરદનું વન ઊગે ચોપાસ મારી આંખમાં.

એકદમ કેવી રીતે સ્હેલાઈથી ભૂલી જવાય,
આંસુઓનો હોય છે ઈતિહાસ મારી આંખમાં

પૂર્વજોની આ કતલનાં દશ્ય તાજાં એ રીતે,
કોઈ મૂકી જાય કાયમ લાશ મારી આંખમાં.

આંખ ખુલ્લી એટલે તો છે મરણની બાદ પણ,
વેદના લેતી રહી છે શ્વાસ મારી આંખમાં.

કોઈની નજરે નથી હું કોઈની સાથે નથી,
કોઈ ક્યાં જોવા મળે છે ખાસ મારી આંખમાં?

૦૨-૧૧-૨૦૦૬

ઉધારીમાં

અમારી જિંદગીનું ચિત્ર કેવળ હાડમારીમાં;
અમારો જન્મ લારીમાં, મરણ પણ હોય લારીમાં.

મને પીવા નથી મળતું જે ઘરનું પાણી વર્ષોથી,
નજર સામે જ જોઉં વેડફાતું ફૂલ ક્યારીમાં.

તને સમજાત તો ઓછીય થોડી થાત આભડછેટ,
હવા તો એકસરખી ઝૂંપડીમાં કે અટારીમાં.

બધા મરજી મુજબ અમને અહીંથી ત્યાં ધકેલે છે,
અમે તો શ્વાસ પણ લાવ્યા છીએ જાણે ઉધારીમાં.

નથી સપનાંય જોવાનો મળ્યો અમને કદીયે હક,
અમારાં સ્વપ્ન રજળે છે સતત કોઈ પથારીમાં.

૧૧-૦૬-૨૦૦૪

ક્યાં સુધી

બોજ હું ઊંચકું ગામનો ક્યાં સુધી?
માનવી હું રહું નામનો ક્યાં સુધી?

અંગ પરના બધા ઘાવ બોલી ઊઠ્યા,
નહિ કરીએ હવે સામનો ક્યાં સુધી?

ખૂનની છે નદી ને તરે છે બધા,
લાવશે અંત સંગ્રામનો ક્યાં સુધી?

ગામને પાદરે ઝૂંપડાંઓ દીધાં,
હોય અન્યાય પણ આમનો ક્યાં સુધી?

વિશ્વ આખું જલાવી દો હક પામવા,
રાખવો ખોફ અંજામનો ક્યાં સુધી?

૦૫-૦૧-૧૯૯૭

મારી

વાત સમજે ન તું બલા મારી,
મારી કદરૂપતા કલા મારી.
હું ગમે ત્યાં જઉં રહે સાથે,
છે વફાદાર આ બલા મારી.

૩૧-૦૩-૨૦૦૦

રાત આ લજવાઈ ગૈ છે શહેરમાં

વાતવાતે વાત વણસે, વાતવાતે ઘાત કણસે — વાત આ મંડાઈ ગઈ છે શહેરમાં;
આંસુનો પત્તો નથી પણ છાશવારે લોહીની સરવાણીઓ રેલાઈ ગઈ છે શહેરમાં.

નાળ છેદાતાં જ જેનું સ્નાન હો ખાબોચિયામાં એમની આ વાસ્તવિકતા હોય છે,
કેટલીયે લાગણી નાળા સુધી પહોંચી જતાં પળવારમાં બદલાઈ ગઈ છે શહેરમાં.

શ્વાસના કાયમ ખબરઅંતર મને પૂછ્યા કરે છે તું છતાંયે કેમ ઉત્તર દઉં કહે?
જિંદગી તો ગામડાની કોઈ ભોળી છોકરી માફક હવે અટવાઈ ગઈ છે શહેરમાં.

ફૂટપાથેથી ઊતરતાં ઊતર્યાં એવી રીતે કે છેક ઉકરડા સુધી પહોંચી ગયાં,
ચામડીની આ પથારી રોજ પાથરણું બને છે, રાત આ લજવાઈ ગઈ છે શહેરમાં.

કેંક વરસોના રઝળપાટે રઝળતા હોઈને સહુ કોઈથી છૂટા પડ્યાં સંવેદનો,
નામ-સરનામું નથી છે કાયમી નંબર, ઉપરથી રાહ પણ નજરાઈ ગઈ છે શહેરમાં.

૨૧-૦૪-૨૦૧૦

ગીત

વૃદ્ધ મજૂરનું ગીત

બીડીના એક ઢૂંઠે તમને સંભારું શામળિયા

સાંજ પડે ને ઝાલરટાણે

તારે મંદિરિયેથી છોને નીકળવાનું થાતું

મારી સામે તું જુએ ના

તારી સામે નત મસ્તકથી મારે ના જોવાતું

આંખ જરા જો બારી લગ પહોંચે તો ખાલી

નજરે પડતા રંગબેરંગી સળિયા

બીડીના એક ઢૂંઠે તમને સંભારું શામળિયા

મારા પગ પર ઊભા રે'વું મારાથી ના બનતું

કેવો થાક લઈને જીવું

મારી ઉપર રોજે આખું આભ તૂટે છે

જન્મારાનો વાંક લઈને જીવું

જાત ગળાતા વાર હવે શી હોવાનો

અણસાર લઈને અરમાનો ઓગળિયાં

બીડીના એક ઢૂંઠે તમને સંભારું શામળિયા

૦૯-૦૪-૨૦૦૨

વ.ચ.નું ગીત

વ.ચ.માં જ રહી ગયો વચમાં

અજબનું કુરુક્ષેત્ર જોવા મળે છે

અહીં કર્ણ અને એકલવ્ય ઝઘડે

અંદર ને અંદર જ્યાં જામે લડાઈ

ત્યારે બહારવાળા મનમાં બહુ બબડે

સાબદા થઈ જાવ અને વીંધી દો હમણાં

કોઈ નથી કુંડળ-કવચમાં

વ.ચ.માં જ રહી ગયો વચમાં

પોતાના હાથે તું પોતાને ઘાવ દે

ને પોતાના હાથે જ પંપાળે

બીજાના હાથ હવે તાપણી કરે છે

એમ તારા જ ઘરને તું બાળે

પોતાના ઘરનો તું અરીસો ફોડે છે

નાની તે અમથી કરચમાં

વ.ચ.માં જ રહી ગયો વચમાં

૩૧-૦૩-૨૦૧૦

વાડ

વાડ અંદર પણ વાડ

આ તે કેવી દુનિયા, કેવો મોટપણાનો હાઉ
મારાથી કોઈ અભડાતું ને હુંય વળી અભડાઉં
હાથ મિલાવ્યા ઉપરછલ્લા ભરી મને ગંદવાડ
વાડ અંદર પણ વાડ

મુઢ્ઠીભર અજવાળાં માટે કરતાં શગની ખેંચ
પગદંડી પણ શરમાતી જોઈ આ પગની ખેંચ
શાણો માણસ કોઈ દિવસ ન પાડે ઘરમાં ધાડ
વાડ અંદર પણ વાડ

૧૧-૦૮-૨૦૦૮

આધુનિક દ્રોણનું ગીત

કેવળ નહીં અંગૂઠો
ગુરુ દ્રોણને હાથ દઈ એકલવ્ય થયો છે કૂંઠો

પ્હેલાની કેડી ખોટી આજે બની છે રસ્તો ખોટો
વીત્યા સમયની સાથે દ્રોણનો અહમ્ થયો છે મોટો
સમય સમય પર મ્હેણાં મારી કર્યો છે મનથી બુદ્ધો
કેવળ નહીં અંગૂઠો

મહાભારતની વાત હવે છે મહાભારતની બહારે
કોઈ કાનુડો આવે છે ક્યાં એકલવ્યની વહારે
દ્રોણ ખુદને સાચો કહેવા કહે એકલવ્ય તું જુદો
કેવળ નહીં અંગૂઠો

૨૫-૦૭-૨૦૧૦

ભણવા માટે ઉત્સુક છોકરીનું ગીત

મા, મને લઈ આપને પાટી ને પેન
એકડિયા-બેકડિયા ઘૂંટીને મા
મારે થાવું છે હાઈસ્કૂલની બેન

છાની માની મરને બુન આવળિયાં વીણ,
તારે ભણી ગણી બીજા ઘેર જાવું
એકડિયા ભઈલાને શીખવા દે મૂઈ
તારી માએ પણ ક્યાં શીખ્યું આવું
કથરોટે રોટલાઓ ટીપવાનું શીખ
અને મેલી દે ભણવાના વેન
મા, મને લઈ આપને પાટી ને પેન

માડીનું નામ મારે ઘૂંટવું ક્યાં રેતીમાં
રેતીમાં રહેતી ના છાપ
‘મ’ને કાનો મા મારે પાટીમાં ઘૂંટવો છે
ભઈલા તું પાટી તો આપ
એનઘેન રમવાનું છોડીને મારે
હવે ભણવું છે મેન અને ફેન
મા, મને લઈ આપને પાટી ને પેન

૩૧-૧૦-૧૯૯૯

હાથ

હાથ માગતો હાથ

ડાબો હો કે જમણો હો બે સાથે હો તો બળિયા
એકબીજાની સામે પડવું ખોટે મારગ વળિયા
કાંકરીચાળો કરે ન કોઈ જો હો બંનેનો સાથ
હાથ માગતો હાથ

હાથની સામે હાથ ઉગામી બનો ન કાયમ હાથો
એકમેકને ચૂર કરી ક્યાં લગ ભરવાની બાથો
ભાઈ ભાઈની વચ્ચે ન આ શોભે બાથમબાથ
હાથ માગતો હાથ

૧૭-૧૦-૨૦૦૮

વડલાનું ગીત

વડલાને ખાઈ રહ્યા ટેટા

વડલાની વડવાઈઓ હરખાતી મનમાં બહુ
સમજીને પોતાને મૂળ
હિંમત કરીને કોઈ જુએ ન અંદર
કે આખર તો એક જ છે કુળ
વડવાઈ કે મૂળ હોય નાતો છે એક
બેઉ હોય નહીં વડલાથી છેટા
વડલાને ખાઈ રહ્યા ટેટા

ઉપર ને અંદરથી કારણ વિના તો
કંઈ સાચવે ન કોઈને આ વડ
મૂળ અને વડવાઈ સાથે ન હોય
તો કદરૂપું લાગે આ થડ
થડની આ વાત કોઈ સમજ્યું નહીં
અને પાડ્યા વિભાગ કંઈ પેટા
વડલાને ખાઈ રહ્યા ટેટા

૧૧-૦૩-૨૦૧૧

માણસનું ગીત

શું તિલક શું જનોઈ?

હું પણ તારી માફક જન્મયો લઈને સાથે નાળ
તો પણ મારા અવતરવા પર શાને પડતી ગાળ
સહુની માફક હુંયે આવ્યો આ દુનિયામાં રોઈ
શું તિલક શું જનોઈ?

હું જ પાડતો બૂમ ન કોઈ સાંભળે મારો શોર
માણસ જેવો માણસ છું પણ તોય ગણાતો ઢોર
મૈંય કર્યા ભેદભાવ નવા આ ભેદભાવને જોઈ
શું તિલક શું જનોઈ?

૩૧-૧૨-૨૦૦૮

ભેદભાવનું ગીત

હું આજીવન સુદામો

તારી પાસે રાજસિંહાસન
મારી પાસે ચટ્ટાઈ
તારી પાસે હીરા-માણેક
ન મારાં ગજવે પાઈ
બેઉની વચ્ચે ખાઈ એટલી
હું આવી શકું ન સામો
હું આજીવન સુદામો

જર્જરિત હું થઈ ગયો છું
એમ જીવતર આ નિયોવ્યું
તારી સામું જોઉં છું પણ
ક્યાં તે સામે જોયું
તારી પેઢી રાજ રાજ
મારી પેઢી ગુલામો
હું આજીવન સુદામો

૧૩-૦૫-૨૦૦૭

આભડછેટનું ગીત

આમ ક્યાં સુધી ચાલવાનો છેટો

તારા ને મારા બંનેના શ્વાસોમાં

એક જ સરીખી હવાઓ

તારા ને મારા બંનેના હોવામાં

તોય કેવી જોને દ્વિધાઓ

હુંયે છું માણસ ને તું યે છું માણસ

તો એક દી' તો થાવાનો ભેટો

આમ ક્યાં સુધી ચાલવાનો છેટો

પ્હેલાંની જેવો ન ભોટ રહ્યો હું

હવે હુંયે આ સમજુ છું ભેદ

સઘળાં ષડયંત્રો ખુલ્લાં થયાં છે

જે હતાં વરસોથી કેદ

મારી સમજણથી હું ચાલતો થયો છું

તારી પાછળ ન ચાલનારો ઘેટો

આમ ક્યાં સુધી ચાલવાનો છેટો

૧૫-૦૨-૨૦૦૮

કેમ કરાવું રેણ

કાયમ મળતી ઠોકર

વહંચણીઓ એમ કરી કે

પોતે સહુથી ઉપર

પગની નીચે રાખી અમને

હસતા રુઆબભર

સુખસાહ્યબી પોતે રાખી

અમને બનાવ્યા નોકર

કાયમ મળતી ઠોકર

પોતાના પગ પર ઊભો છું

તોય સાંભળું વેણ

અંદરથી તૂટું છું કાયમ

કેમ કરાવું રેણ

ખબર પડે શું જીવન મારું

અદલાબદલી કર

કાયમ મળતી ઠોકર

૨૩-૧૧-૨૦૦૬

માણસાઈનું ગીત

હું તારા જેવો માણસ છું

મંચ ઉપરથી કાયમ કર

તું માનવતાની વાતો

મંચ ઉપરથી ઊતરતા બસ

યાદ રહે છે લાતો

તારી સદીઓની લાતોથી

હું ક્યાં થયો ટસ કે મસ છું

હું તારા જેવો માણસ છું

એક માણસને બીજો માણસ

કેમ કરે નહીં પ્રેમ

તનથી છૂટી મનમાં અટક્યો

આભડછેટનો વ્હેમ

તું જો હો ઝળહળતો સૂરજ

હું ભાંગ્યું તૂટ્યું ફાનસ છું

હું તારા જેવો માણસ છું

૧૪-૦૧-૨૦૧૧

ભૂકંપમાં તૂટેલ ઘર ન છોડતી
વિધવા માને દિલાસો આપતી દીકરીનું ગીત

મા મન આ ઘરમાંથી કાઢ
લટકતાં ઝુમ્મરો ઘરના સૌ રૂમમાં
જો ફેલાવતાં અંધારું ગાઢ

નાનકડાં રેતીનાં ઘરને વેચીને
જેના ચૂકવ્યા તેં મોંમાંગ્યા ભાવ
એ ઘરની સંગાથે જો તૂટી રહ્યા મા
તારી આંખોનાં સપનાંઓ સાવ
મબલખતા મોલને તો વાઢ્યા'તા મા
થોડાં ખંડેરિયા સપનાંઓ વાઢ
મા મન આ ઘરમાંથી કાઢ

ચોમાસે ચાર ખૂણે જેના રહ્યા'તા
જેણે સાચવ્યો શિયાળો-ઉનાળો
તારા સમ મા મને લાગે છે ડર
ચાલ છોડીએ આ માળો હૂંફાળો
મા ભીની આંખોમાં હવે કોઈ હઠ ક્યાં
મારું શૈશવ તો હમણાં પ્રગાઢ
મા મન આ ઘરમાંથી કાઢ

૨૬-૦૯-૨૦૦૧

ભિખારણનું ગીત

મારે માંગીને ખાવાનો રોટલો

રાત પડે એઠ મારે માંગવા જવાની

અને દિવસે તો વીણવાના કાગળ

મારે જીવવાનું નામ રોજે ખાવાનાં દુઃખ

અને પીવાના અશ્રુ હળાહળ

અંધારી શેરીમાં દાડૂડિયા પડછાયા

ખેંચ્યા કરે છે મારો ચોટલો

મારે માંગીને ખાવાનો રોટલો

લાજ-શરમ નેવે મેલીને મારા રામ

મારે ફરવાનું ફાટેલાં કપડે

જીવન તો ઝેર સમું દીધું છે તેં

હવે મોત દે તારું શું બગડે

કંચનવરણી તેં દીધી કાયા વધુમાં

અને રહેવાને દીધો ન ઓટલો

મારે માંગીને ખાવાનો રોટલો

૩૦-૦૫-૨૦૦૬

તુલના

છે બલિદાન સરખું તમારું-અમારું,
છતાં ભેદભાવો કહો કેમ આવા?
મળે ચાલવા રાહ ફૂલોનો તમને,
અમોને મળે ફક્ત ધગધગતા લાવા.

ના જંજીર કોઈ હવે રોકવાની,
અમે તોડવાના સમાજ રિવાજો;
તમારા વિચારો દબાઈ જવાના,
ઉઠાવીશું સઘળે બુલંદી અવાજો.

કદી એશઆરામ છોડી શકો તો,
જરા આટલું તો વિચારો કપૂતો;
અમારી-તમારી જનમભૂમિ એક જ,
છતાં કેમ અમને કહો છો અદ્યૂતો!

શરમ હોય બાકી તો આ યાદ રાખી,
ચલો ભેદભાવો હટાવી દઈએ;
રહે જાત કેવળ અહીં માનવોની,
બધાનેય માનવ બનાવી દઈએ.

૧૬-૦૨-૧૯૯૭

गद्य कविता

હું-તું

‘સરનેમ પ્લીઝ’

મેં કહ્યું : ‘અ’

તો કહે : અટક

મેં કહ્યું : તું જ અટક.

ક્યાં સુધી મને અટકવાનું કહીશ.

હું તો...

હું તો અટકી જ ગયો છું,

હું તો પટકી જ ગયો છું,

હું તો લટકી જ ગયો છું.

ને તું...

તું તો છટકી જ ગયો છે,

તું તો ભટકી જ ગયો છે,

તું તો ચટકી જ ગયો છે.

‘અરે, સરનેમ’ એણે કહ્યું.

મેં કહ્યું : ‘બ’

તો ખંધુ હસીને કહે, આવું તે કંઈ હોતું હશે :

નેમ ‘અ’ અને સરનેમ ‘બ’.

અને હું ખડખડાટ હસ્યો :

આ બાઘાને કેમ સમજાવું,

‘વર્ણ’ની સાથે ‘વર્ણમાલા’ નડે છે.

૩૦-૦૯-૨૦૦૮

સપનાં

મારી લાલચોળ આંખો જોઈને
લોકોની પંચાતનો હિસ્સો બનું છું હું :
હું ઊંઘી નથી શકતો.
ઊંઘવા જઉં છું તો
આંખો ફાટી જાય
એવાં બિહામણાં સપનાં આવે છે :
'પૂર્વજોની પીડા,
બળજબરીથી રતિકીડા
ને સામે હરામખોર કીડા'
આંખ મીચું તો મીચું કેમ?
આ સપનાંએ બળતરા પેદા કરી છે આંખોમાં.
તેણે ઘર કર્યું છે આંસુમાં.
અને આંસુ બની ગયાં છે તેજાબ.
મારી હાલત રોવા જેવી છે,
ને હું રડી નથી શકતો.

૩૦-૦૪-૨૦૧૦

થોર

હું એને ઉછેરું છું
આંગળીના નખથી હું ખોતરું છું ભૂતકાળ
અને આંખ સામે આવે છે એ.

હું એને ઉછેરું છું
એ કેં થોડો ઊગે છે બાગમાં?
એને ટાઢ નથી લાગતી
તાપ નથી લાગતો
વરસાદનાં ટીપાં પણ
એની ઉપર પડતાં જ ચૂર ચૂર થઈ જાય છે
એવો છે એ.

એ મારી અંદર ઊગ્યો હતો ફૂલ થઈને.
અંધારી રાતે ફૂટપાથ પર
ચૂર ચૂર થઈ જાઉં છું એનાં અણિયાળા રૂપથી.
અંબોડેથી સરી પડેલું ફૂલ રહ્યું અકબંધ
અને મસળાઈ ગયો અંબોડો.
હવે ફૂલ નથી અંબોડે
ફૂલ રહે અંધારી ઓરડીમાં.
દિવસોનાં અંધારાંમાંથી બહાર આવેલા એને
જ્યારે અજવાળામાં જોયો
ત્યારે મેં જ એને નામ આપ્યું 'થોર'.

આ થોર એમ જ મળ્યો છે ભાગમાં
 આ થોર સાથે જ ઊગે છે બાગમાં!
 હા, હું થોરને ઉછેરું છું.
 એનું નામ લઉં તો જીભ ઉપર કાપા પડે છે,
 એની સામે જોઉં તો નજર વીંધાઈ જાય છે,
 એને સ્પર્શ કરું તો લોહીની ટશર ફૂટે છે હાથે.
 થોર, થોર, થોર...
 એનાં અણિયાળા રૂપથી મને ભોંકાય છે દરવખત.
 દૂધની મીઠાશને એ એના હોવાથી
 એવી કડવાશમાં તબદીલ કરશે
 કે આંખો તો રહેશે
 પણ અજવાળું નહીં રહે.
 આંગળી પકડીને એને ચલાવું છું તોયે
 ખૂંચે છે હાથમાં આ હાથિયો થોર.
 ક્યારેક એ હસી લે છે ગળચઢા ગલકાં જેમ
 પણ પછી તો ગરમ ગરમ ઝાળ.
 થોરને ઉછેરું ફૂલ થઈને
 તોયે થોર તો થોર જ રહેવાનો.
 હું શા માટે થોરને ઉછેરું છું?
 આસપાસના ટ્રાફિકમાં વાગતા હોર્નનાં હાલરડાંથી
 એને આવશે ઊંઘ એમ માનીને

અંધારી રાતે ફૂટપાથ પર
 ગંધાતી થૂંકદાનીમાં પાથરી દઉં છું થોર.
 ત્યારથી તે આજ દિન
 મારું આખુંયે અસ્તિત્વ મને અંદરથી ખૂંચે છે.
 મારી આંખે મેં પાટા બાંધી દીધા છે તોયે
 અરીસા સામે નજર પડતા જ મને
 ભૂતકાળ વાગે છે થોર જેમ.
 મારી અંધારી ઓરડી ખાલી કરતી વખતે
 થોરે માર્યા હતા કેં થોર દીવાલ પર.
 હજુ અંધારી ઓરડી અંધારી જ છે.
 કોઈ વાસંતી વાછટ મને ભીંજવતી નથી.
 કોઈ અણિયાળા થોર મને ભોંકાતા નથી.
 થોરની વચ્ચે રહીને હું પણ બની ગઈ છું થોર.
 હું થોરને ઉછેરું છું મારામાં.
 હું થોરને ઉછેરું છું.
 હું થોરને...
 હું થોર...
 હું ...

૦૫-૦૭-૨૦૦૯

મા

અકારણ કદી તું મને યાદ નથી આવી, હોં!
તું જ્યારે જ્યારે મને યાદ આવે છે
મને મારી મૂંઝવણનો કોઈ મારગ મળે છે.
વળી મારી આંખોની ખારાશ
તેં તારા પાલવમાં બાંધી છે તો આંસુ મને ક્યાંથી આવે?
હવે દોડવાની રમત પણ હું નથી રમતો
એટલે તારે ચિંતા ના કરવી.
મને ખીચડી જોઈએ છે તારી બનાવેલી
પણ હવે એ ક્યાં શક્ય છે?
છતાં કદી નખ કાપતાં મને લોહી આવે
અને હું આંગળી મોંમાં મૂકું છું
ત્યારે મને તારાં રાંધણનો મીઠો મધુરો સ્વાદ આવે છે ખરો.
હવે હું સૂટ પહેરીને ફરું છું છતાંયે
તારી પ્રથમ કમાણીમાંથી મને સીવડાવી આપેલી ચક્રી
કે જેને વરસો લગી મેં થીગડાં મારીને પહેરી હતી
એ આજેય મારા કબાટમાં છે.
સામેની ભીંત પરનો તારો ફોટો કેવો હસતો લાગે છે
પણ હું જ જાણું છું તને
અને તારા એક એક હાસ્ય પાછળના દુઃખને.

મને ચોપડીઓ નહીં લાવી આપી શકવાથી
તું કેટલી દુઃખી રહેતી?
અને છતાં જ્યારે હું શાળામાં પહેલો આવતો
ત્યારે તારી ભરેલી બકીઓને
આજે હું દાઢી કરતી વખતે પંપાળ્યા કરું છું.
દીવાનાં વધતાં-ઘટતાં અજવાળાં નીચે ઝૂંપડીમાં
વગર પથારીએ તારા પાલવની ઓથ નીચે
સૂવાની જે મજા આવતી'તી એ આજે પલંગ પર નથી મળતી.
આજે મારી પાસે તું નથી એવું નથી
તું રહે છે મારી નસેનસમાં રક્ત થઈને
મારી વહાલસોયી મા.

૦૮-૧૦-૧૯૯૮

આભડછેટ

તારા મંદિરમાં તારા ચરણોને
પેલો કાળિયો લસ લસ કરતી જીભથી પખાળે છે.
અને આખું ગામ જોયા કરે છે નીચી મૂંડીએ.

પણ...

ગામ આખાના ઉતારને
ઉતારે ભેગો લઈ જતો ગામના છેવાડાનો કાળિયો
તો કાળિયા તારા પગથિયે
મૂકી નથી શકતો એના પગનો પડછાયો.

તે હેં 'કાળિયા ઠાકર'
તારી નગરીમાં 'કાળિયા ચાકર' માટે છેવાડો તો છે ને!
ના હોય તો જલ્દી વ્યવસ્થા કરજે.

જિંદગીભર મડદાં જેમ મરનાર કાળિયો
મડદું બનીને જીવે છે બે દહાડાથી.

બિચારો એકલો છે,
સાવ એકલો.

જીવતેજીવત કોઈ અડચું નથી
તો હવે કોણ હાથ લંબાવશે?

શવ-પ્રસવ

નાળછેદન
કરતાં પહેલાં જ તું
સંબંધછેદન કરી ગઈ
કદાચ એટલે જ કે
તું સુરક્ષિત હતી
માત્ર મારામાં.

૧૯-૦૬-૨૦૦૮

કેદ

મને બહાર કાઢ
ખરેખર હું ગૂંગળાઈ રહ્યો છું
સદીઓની આ કેદમાંથી
મને બહાર કાઢ...
ક્યાંક એવું ન બને
હું સઘળાં બંધનો તોડીને
આપમેળે જ બહાર આવી જઉં.
એ પહેલાં
મને બહાર કાઢ
હજુ એક તક છે
મને બહાર કાઢ
નહીંતર
કાલે તું કહીશ :
મને બહાર કાઢ

૧૪-૧૦-૨૦૦૯

અંતર

‘તું’ અને ‘હું’
આમ તો જોડાયેલા છીએ

એક જ મૂળથી

એક જ કુળથી

એક જ થડથી

એક જ ધડથી

એક જ ડાળથી

એક જ કાળથી

તોયે

તારી ને મારી વચ્ચે રહેલું અંતર

કદીયે કાપી શકાયું નહીં...

૨૫-૦૮-૨૦૦૮

નોંધ

પ્રવેશફોર્મમાં
મેં 'ધર્મ અને જાતિ'ની સામે 'માણસ' લખ્યું
તો મારો પ્રવેશ
આવી નોંધ સાથે
રદ કરવામાં આવ્યો :
'અહીં તો
હિન્દુ, મુસ્લિમ, શીખ, ઈસાઈ વગેરે
ધર્મ અને જાતિ જ પ્રવેશપાત્ર છે.
માણસ અમારી યાદીમાં નથી.'

૧૫-૧૦-૨૦૦૮

જો આવું ન થાત તો...

એકલવ્ય

જો આદિવાસી ન હોત તો...

અર્જુનની વેંત મોટી કરવા

એકલવ્યની વેંત નાની થાત ખરી?

એકલવ્યની વેંત નાની ન હોત તો...

મત્સયવેધ કરીને એ દ્રૌપદીને વરત

અને પાંચાલીને પાંચ પતિ નહીં

પણ પાંચ આંગળીવાળો એક પતિ મળત.

૨૫-૦૯-૨૦૧૦

આસ્વાદલેખ

‘જન્મારાનો થાક : વૃદ્ધ મજૂરનું ગીત



જયંત કોરડિયા

બીડીના એક દૂંઠે તમને સંભારું શામળિયા

સાંજ પડે ને ઝાલરટાણે

તારે મંદિરિયેથી છોને નીકળવાનું થાતું

મારી સામે તું જુએ ના

તારી સામે નત મસ્તકથી મારે ના જોવાતું

આંખ જરા જો બારી લગ પહોંચે તો ખાલી

નજરે પડતા રંગબેરંગી સળિયા

બીડીના એક દૂંઠે તમને સંભારું શામળિયા

મારા પગ પર ઊભા રે’વું મારાથી ના બનતું

કેવો થાક લઈને જીવું

મારી ઉપર રોજે આખું આભ તૂટે છે

જન્મારાનો વાંક લઈને જીવું

જાત ગળાતા વાર હવે શી હોવાનો

અણસાર લઈને અરમાનો ઓગળિયાં

બીડીના એક દૂંઠે તમને સંભારું શામળિયા

(‘વૃદ્ધ મજૂરનું ગીત’, દલિત સાહિત્ય વિશેષાંક,

શબ્દસૃષ્ટિ, નવેમ્બર ૨૦૦૩, પૃ.૨૨)

એકવીસમી સદીના આરંભે ગુજરાતી કવિતા ક્ષેત્રે નવોન્મેષ પ્રગટાવતાં કેટલાક નામ ધ્યાનાર્હ થયાં છે તેમાં એક નામ અશોક યાવડા ‘બેદિલ’ પણ છે.

ડાળખીથી સાવ છૂટાં : ૫૯

‘દલિત ચેતના’ ફેબ્રુઆરી ૨૦૧૩ના અંકમાં મુખપૃષ્ઠ પર આ યુવાન કવિની ઊજળી છબી જોઈ શકાશે. તેમણે તાજેતરનાં વર્ષોમાં આઠ પુસ્તકો પ્રસિદ્ધ કર્યા છે, તેમાં ચાર કાવ્યસંગ્રહો છે. ‘પગલાં તળાવમાં’, ‘પગરવ તળાવમાં’, ‘તું કહું કે તમે’ જેવા કાવ્યસંગ્રહોને ચિનુ મોદી, રાધેશ્યામ શર્મા વગેરે સમર્થકોએ સારો આવકાર પણ આપ્યો છે. ‘વૃદ્ધ મજૂરનું ગીત’ તેમણે રચેલું દલિત સંવેદનાનું કાવ્ય છે. આ કાવ્ય આપણા આસ્વાદનું કેન્દ્ર છે.

ગુજરાતી ભાષામાં આપણે ત્યાં ૧૯૭૫ પછી અને ૧૯૮૧, ૧૯૮૨ ના વર્ષો દરમિયાન દલિતકાવ્યો રચાતાં થયાં અને કાવ્યસંગ્રહો રૂપે પ્રસ્તુત થતાં રહ્યાં, જે આજપર્યંત રચાતાં જોવાં મળ્યાં છે. ‘દલિત સાહિત્ય’ સંદર્ભે જ્યંત જોશી લખે છે : ‘દલિત સાહિત્ય આપણી સંસ્કૃતિ સાથે હજારો વર્ષોથી અભિન્નપણે સંકળાઈ ગયેલી કેટલીક તોડવા જેવી બાબતો પર પ્રહાર કરે છે.’

કેટલીક તોડવા જેવી બાબતો અર્થાત્ સમાજમાં જોવા મળતી રૂઢ પ્રથાઓ, રૂઢ ખ્યાલો, ધર્મને સાંકળીને ચાલી આવતી આંધળી માન્યતાઓ. આવાં માનસિક અનિષ્ટો લોકોમાં આજે પણ દૂર થયા નથી તે બાબતનો સંકેત આપતી, સમાજ વ્યવસ્થાના કોઈ એક ખૂણામાં ખદબદતી, અસ્પૃશ્યતાની વિચારધારાને કેન્દ્રમાં રાખીને રચાયેલી આ પ્રતિબદ્ધ કાવ્યરચના છે. પ્રસ્તુત ગીતરચનાનાં મુખડાનો ઉપાડ છે :

બીડીના એક ઢૂંઢે તમને સંભારું શામળિયા

પ્રથમ પંક્તિ વાંચતા જ ખયાલ આવશે કે કાવ્યનાયક એક વૃદ્ધ મજૂર છે. તેનું અહીં થોડાક શબ્દોમાં જ શબ્દચિત્ર સુરેખ રીતે ઉપસે છે. ઊંડી ઊતરી ગયેલી આંખો, ખખડખજ કાયા, પરિશ્રમ ને પરસેવાથી મેલાં થયેલાં વસ્ત્રો, ચહેરા પર પડેલી કરચલીઓ, હાથમાં બીડીનું ઢૂંઢું.

‘સંભારું શામળિયા!’ - એમ ઉદ્ગાર કાઢતો કાવ્યનાયક ખરી રીતે તો ઈશ્વરને યાદ નહીં ફરિયાદ કરે છે. બીડીનાં અર્ધસળગેલાં ઢૂંઢાં પરની બાહેલી રાખ ખંખેરતો કાવ્યનાયક જાણે જન્મારો પૂરો થવાના આરે પહોંચ્યો છે, ને તો પણ બીડીનાં ઢૂંઢાં જેવો નિરર્થક જન્મારો વેંઢારતો દુઃખદ વ્યથા ઠાલવે છે. અહીં ઈશ્વર સાથે સીધો સંવાદ છે.

સાંજ પડે ને ઝાલરટાણે

તારે મંદિરિયેથી છોને નીકળવાનું થાનું

કાવ્યનાયક સાંજ ટાણે મજૂરી કરીને ગામ તરફ પાછો ફરે છે ત્યારે તેનાં વયસ્ક ગ્રામજનો જે સવર્ણ જ્ઞાતિનાં છે, તે મંદિરે ગામની ભાગોળે ઉપસ્થિત છે. શામળિયાનાં દર્શન, કીર્તન માટે આવ્યાં છે અને જીવતરની સંધ્યાઓ નિરાંતના દિવસો ગાળે છે. જ્યારે આ વૃદ્ધ મજૂરને કાળેહાડ પારકી મજૂરીમાં જ દિવસો વેંદારવાના. પરંતુ એ વાતનો અફસોસ નથી; અફસોસ છે તો માત્ર આટલો જ કે તેને માટે મંદિર પ્રવેશબંધી છે. વર્ણવ્યવસ્થા અને અસ્પૃશ્યતાની પીડાદાયક પરિસ્થિતિ વચ્ચે જાણે શ્વાસ પણ ઉછીના લેતો આવ્યો હોય તેવી નિઃસહાય કારમી પીડા અહીં કાવ્યનાયક અનુભવે છે. મંદિર પાસેથી રોજ નત્મસ્તકે પસાર થવાનું બને છે. નત્મસ્તકે પસાર થવું એ રોજેરોજની ઘટના છે. ખાલી લાચારીભરી દૃષ્ટિ મંદિરની બારી સુધી પહોંચીને અટકી જાય છે. અકળ અવઢવમાં અટવાઈ જાય છે મસ્તિષ્ક અને અકળાઈ ઊઠે છે આત્મા.

મારા પગ પર ઊભા રે'વું મારાથી ના બનતું

કેવો થાક લઈને જીવું

કાળી મજૂરી કરતાં, સતત તનતોડ મહેનત કરતાં થાક નથી લાગતો તેટલો થાક તેને પોતાના અસ્તિત્વની અવહેલના થતી રહે છે તેનો લાગે છે. જે માનવ સમુદાય વચ્ચે તે જીવ્યો છે, જે સ્થળે તે જન્મ્યો છે તે જ ગામમાં તેનો અનાદર! સ્વમાન પર સતત પ્રહાર કરતી આ લાગણી તેના હૃદયમાં તીક્ષ્ણ ખીલા જેમ ખૂંચે છે. પાણી પર પડેલાં તેલનાં ટીપાંની જેમ અલગ અને અળખામણી બની રહેતી જિજીવિષા તેને ભાર રૂપ લાગે છે. કેમ કે કહેવાતા ઊજળા સમાજમાં છાશવારે અપમાનિત, પીડિત થયાનો એને જાત અનુભવ છે.

મારી ઉપર રોજે આખું આભ તૂટે છે...

બહાનારૂપ થોડીક જ રળી ખળી - રડી ખડી હોવાપણાની લાગણીનાં અંતિમ ટીપાંને નિચીવો દેતી કાવ્યપંકિત દલિતચેતનાની દ્યોતક છે. 'આભ તૂટે તો થીંગડું ક્યાં દેવું?' જેનાં પર આખેઆખું આભ જ તૂટી પડતું હોય તેની તીવ્ર પારાવાર પીડા ઝટ દર્શને તો કોણ સમજી શકે? કેવળ પીડાનો ભોગ બનનાર જ. જાત સાથે સંઘર્ષ અને અંતે અસહિષ્ણુતાયુક્ત શરણાગતિ : 'જન્મારાનો વાંક લઈને જીવું' - એમ પહાડ જેવડો નિસાસો મૂકતો કાવ્યનાયક મનોમન ભલે સમાધાન સાધી લે, પરંતુ આ સમાધાન ખરા અર્થમાં સમાધાન નહીં પણ 'સ્વ'ને તોડી-મરોડીને મૂળિયાં સોતું ન તો ઉખેડી ફેંકી શકે છે કે ન તો 'સ્વ'ના આ મૂળિયાંને સ્વસ્થ

આશ્વાસનરૂપી કોઈ જળસિંચન કરી પોષી શકે છે. એવી આ અસહિષ્ણુતાયુક્ત શરણાગતિ, અવઢવની અકળામળભરી હૃદય હચમચાવી મૂકતી મનોવ્યથા પાસે આ કાવ્ય અટકે છે અને કહેવાતી એવી સમાજ વ્યવસ્થાને લાલ બત્તી ધરે છે.

સમાજના છેવાડાનાં માણસને કેન્દ્રમાં રાખી રચાયેલી આ કાવ્યરચના દલિત સંવેદનાના અવાજની એક અંધારી ખીણને નિર્દેશી આપે છે. આ માનવસમુદાય સદીઓથી દબાયેલો કચડાયેલો રહ્યો છે. તેના પર ત્રાસ ગુજારવામાં જમીનદારો, શાહુકારો, અધિકારીઓ અને કહેવાતી સવર્ણ જાતિના ઠેકેદારાઓ કંઈ બાકી રાખ્યું નથી. અભિધાસ્તરે સીધી સોંસરી ઊતરી જતી કાવ્યબાની કવિકર્મની સાહેદી પૂરે છે. અહીં લાગણીના લકવાગ્રસ્ત બધિર સમાજને ઢંઢોળવાનું કવિનું સર્જનકર્મ સરાહનીય રહ્યું છે. ‘થાક’ અને ‘વાંક’ જેવા સુંદર શબ્દપ્રાસને કાવ્યાત્મક રીતે મૂકી આપતા યુવાન કવિને ધન્યવાદ.

(‘દલિત ચેતના’ : સપ્ટેમ્બર, ૨૦૧૩)

આજે જ્યારે ચારેકોર ગઝલના નામે તુકબંધી-વાણીવિલાસ અને સ્વાર્થસભર નિજાનંદ જોવાં મળી રહ્યાં છે ને સાથેસાથે સમાજમાં જે કંઈ કુરૂપ છે, જે કંઈ વિષ અને વિષમતાપૂર્ણ મનુષ્યવિરોધી ચાલી રહ્યું છે તેની સામે આંખ આડા કાન કરવામાં આવી રહ્યા છે ને ખાસ કરીને પૂંજીપતિઓ અને ધાર્મિક ને રાજકીય સત્તાખોર આગેવાનોની જુગલબંધીમાં ગઝલસાહિત્ય જ્યારે નવરાશનું, બે ઘડી મોજમજાનું સમકડું બની ગયું છે ત્યારે અર્થસભર શબ્દની તાકાત અને કંઈક સામાજિક પલટાની ઝાંખી આપણને કવિ અશોક ચાવડાનાં મુકતકો-ગઝલોમાં દેખાય છે. કવિનો મિજાજ ગીતોમાં પણ બરકરાર રહે છે. ગીત-ગઝલની સાથે ગદ્ય કવિતામાંય આ કવિ ગુજરાતી ભાષા-સાહિત્યમાં વ્યક્ત થયેલાં સ્થાપિત મૂલ્યોને નવેસરથી ફંફોસવાનો-તપાસવાનો પ્રયત્ન કરતા હોય એવું જણાય છે.

- મનીષી જાની



રણાદે પ્રકાશન

ISBN 978-93-82456-08-7



9 789382 456087

₹ 80/-